

بربوکی

ناول

نصیر احمد "احمدی"



د کتاب پېژندنه:

Download from: aghalibrary.cm

ددې کتاب د چاپ حق خوندي دی.

د کتاب نوم: بړبوکی (ناول)

لیکوال: نصیر احمد احمدی

چاپ کال: 2009

بربوکی

لیکوال

نصیر احمد احمدی

بربوکی (ناول)

په یوه تنگه دره کې درې څړ پوځي موټر روان ول، په دوی پسې سپېرې دوږې پورته کېدلې، ځای ځای به ودرېدل، بېرته به د ماشین غږ پورته شو، پنډ او په دوږو لږلو ټایرونو به حرکت وکړ، پر لوږو ژورو به وختل او د سړک غاړو ته پر سپېرو ډبرو به څړ پوتی پرېوت...

ناڅاپه د وږو ماشینګنو ډزو ازانګې خورې کړې، موټرې ودرېدلې، دروازې خلاصې شوې، د یوه موټر ترمخ د توغوندي ګولۍ ولګېده، دوږې پورته شوې، په غره کې د الله اکبر چیغو زور ونيو او لاندې وېرېدلو تیرو کوکو دره په سرواخیسته...

عسکرو د غټو تیږو شاته مورچې ونيولې، له ډبرو سپین سوکي بادېدل او د درې پر سر، ډېر پورته یوه څړ ټپوس وزرونه غوړولي وو.

جګړه په شدت روانه وه، له پورته پر سړک مرمۍ اورېدې ... له لاندې ماشینګنو پورته خولې نیولې وې، له میلونو څخه یې اورونه بادېدل.

ناڅاپه د هلیکوپترو دروند غږ دره ولړزوله، د غره پر ډډه پرله پسې راکټونه ولګېدل، لویې، وړې تیږې بیلې شوې، د تیرو چرو

نری شنهاری واورېدل شو، عسکرو منډه کړه، د موټرو دروازې پسې پوري شوې، ټایرونه تاو شول او په لنډ وخت کې خړه دره له شور ماشوره تشه شوه..

تر ډېره چوپه چوپتیا وه، وروسته یوه کارغه ناره کړه، کاغ...کاغ... کاغ... بیا د وړو تېرو دښوېدو غږ پورته شو، لس دولس تنه یو په بل پسې لیکه روان وو، ټولو اوږدې ږیرې درلودې، پټکي یې تړلي وو او د ماشینګنو خولې یې لاندې د سړک خواته اړولې وې.

دوی په کوزېدو کې احتیاط کاوه، کله کله به یې په لویو تېرو پسې لاسونه نیول، هریوه هڅه کوله چې د خپل بدن توازن وساتي.

وروسته دوه تنه پورته ودرېدل، نورو ځانونه لاندې سړک ته ورسول. دوی وارخطا وو، شاوخوا یې کتل، یو ټیت شو، له خاورو یې توپانجه ورپورته کړه، بل یوه ماشینګنه وموندله، درېیم هم یوې اوسپنیزې خولۍ ته لاس کړ.

دا وخت یوه چیغه کړه!

— وینه، وینه شته؟

ټولو ورته وکتل، څېرې یې نهیلې وې.

سړي لارې توکړې:

— تو، لعنت دي وي په دې سرکوزو، بچ شول.

د یوه بل شونډې و خوځېدې:

— دلته پاتې کیدل خطرناک ده، باید لاړ شو.

برېوکی

نصیر احمد احمدي

برېوکی

یو دم ډزې شوې، ولاړو کسانو منډه کړه، تر تېرو پټ شول، د ماشینګنو خولې یې پورته ونيولې، لوړ ولاړ ملګري یې یوې خوا ته ډزې کولې، وروسته یې چیغه کړه!

— کاپر دی، ویې ولئ!

ناره شوه!

— چیرته؟!

— لمر خاته ته، د هغې تیرې پرېنې تر شا.

د ماشینګنو خولې د پرېنې خواته تاوې شوې. په اوږده ولاړه تیرې لیسګونو مرمۍ ولګېدې. یو دم چوپه چوپتیا شوه. پورته ولاړ سړي ناره کړه!

— تراوسه لاهلته دی!

له لاندې یوه چیغه پورته شوه!

— نو څه ته گوري! ویې وله! مردار یې کړه!

سړي په لوړ غږ وویل:

— له دې ځایه نه ښکاري.

درې تنه له خاورو پورته شول، لمر خاته خوا ته یې منډه کړه، نورو په ولاړه پرې ښه ډزې وکړې. مقابل لوري کوم غبرګون ونه ښود.

یو ځل بیا چوپه چوپتیا شوه، یوه راکټ ته مرمۍ ورواچوله، بل پر اوږه لاس ورکېښود، ورو یې وویل:

— ملګري مه ژوبلو، پرېنې ته نږدې دي!

نصیر احمد احمدي

داوخت د ولاړې ډبرې له يوه کونجه دوه لاسونه را ووتل، وروسته يوه اوسپنيزه خولۍ لمر ته وېرېښېده، بيا اوږې، تير او ځنگونه ښکاره شول، د پرنې تر څنگ يو عسکر ودرېد.

هغه په بېړه خپل لاسونه پورته ونيول، يو دم چيغه شوه، نږدې کسانو منډه کړه، يوه د کلاشينکوپ پر کنډاغ وار پرې وکړ، د عسکر له خولې وينو داره وکړه، پرمخې ولوېد، بل يې پر ملا گونډې کيښودې، لاسونه يې شاته وړ واړول، دا وخت نورو کسانو هم منډه ورواخيسته، ديوه په لاس کې چاړه وه، نورو د مشينگو پر ماشو گوتې ايښې وې، کله چې ډله ورسېده، پر پراته عسکر ور پرېوتل، د سوکانو او لغتو وار نه کيده، يو دروند سوک د عسکر ژامي ته سيخ شو، خولۍ يې له سره ورغړېده او پر خړو خاورو تورې خنې پريوتې.

يوه چيغه کړه !

— نجلی ده.

* * *

نجلی سترگې رنې کړې، تنه رڼا وه، لږ و خوځيده، په اوږه کې يې نری درد تير شو، بېرته پرېوته، چت ته يې وکتل، تيرې ډبرې راوتلې وې، مغزی (ورمېږ) يې کوږ کړ، په يوه نمجنه سمخه کې پرته وه.

د پښو درې يې واوړېد، بانه يې سره وروستل، لنډه شپېه ووته، پر مخ يې سړي اوبه تويې شوې، سترگې يې رنې کړې، دوه تنه يې سر ته ولاړول، يوه مشينگنه ورته نيولې وه، د بل په لاس کې يو پلاستيکي خيړن سطل ښکارېده.

يوه چيغه کړه !

— پورته شه !

نجلی په راوتلو ډډو سترگو ورته کتل.

بل وويل:

— زموږ په ژبه نه پوهيږي.

د ټوپکوال شونډې و خوځېدې:

— په زور يې ولاړه که !

سطل په لاس سړي وويل:

— نشم کولای، نجلی ده !

ټوپکوال د ټوپک په ميل ووهله !

نجلی کېناسته.

سږي اشاره ورته وکړه چې له سمخي ووځي.
 نجلی- ولاړه شوه، د ملا درد ځای پر ځای کینوله، بیا یې پر پښو
 زور راووست، دوه درې گامه یې واخیستل، سږ یې وگرځید، په
 تیره پوري یې لاس ونيو.
 سطل په لاس سږي وویل:
 _ نه شي تلای.
 ټوپکوال په ملنډو ور غبرگه کړه!
 _ اوس به یې لارې ته راوړم.
 یو دم یې د مشینګنې گیت کش کړ، چیغه یې کړه!
 _ څې که دې غلبېل کم!
 نجلی- ولړزېده، په ښکته گامونو له سمخي ووت.
 سترګې یې د لمر رڼا ته وېرېدې، شاوخوا یې وکتل، سپیره غر
 و، پنځه شپږ وسله وال یو ځای پر یوه هواره تیره ناست وو، کله
 چې یې نجلی ته وکتل، سرونه یې وڅړېدل، د نجلی ځان ته پام شو،
 د گروېوان پاسنۍ درې تنۍ یې شلېدلې وې او تور لاندې وینسته یې
 پر تهر پراته وو، ورو یې د گروېوان دواړه خواوې سره ور وستې، پر
 اوږه یې څه ولگېدل، یوه سپینه ټوټه یې پر سترگو پرېوتله، اوږې ته
 یې لاس کړ، یو نری څادر و، شاته یې وکتل، تر څنگ یې یو په عمر
 پوخ سږی ولاړ و، له سپینې لونګۍ یې په نکریزو رنګ کړې سږې
 خښې راوتلې وې، په کین لاس کې یې مشینګنه ښکارېدل.

برېوکی- نصیر احمد احمدي

نجلی- په څادر کې ځان وپېچله، ولاړ سږي خپلو ملګرو ته اشاره و
 کړه، په دې نارینه غږ یې وویل:
 _ څه وایاست؟ د کوم وطن درته ښکاري!
 دوه تنه له تیرې را ولاړ شول، ولاړ سږي ته نږدې ودرېدل، یوه یې
 وویل:
 _ ما ولیده، پر مټ یې د امریکایانو ټاپه ده.
 بل په خبره کې ورولوید:
 _ نه یې منم، امریکایان د بیزو گانو غونډې سره دي، خو دا له رنګه
 مودوالو ته ورته ده.
 د تیرې پر سر یوه ناست ځوان ناره کړه!
 _ په کاپرانو کې هر ذات پیدا کیږي، یوه گولی یې وولئ او سپیو ته
 یې واچوئ!
 یوه بل وویل:
 _ رښتیا وايي، تر څو به یې راسره گرځوو.
 د سرو څڼو لرونکي سږي وویل:
 _ موږ باید خپل مشران خبر کړو، پرېکړه د هغوی په لاس ده، که یې
 وژله، که یې له نورو بندیانو وروڼو سره تبادله کوله، ما اورېدلي
 چې کوپارو ته خپل کسان ډیر ارزښت لري.
 د یوه شونډې و خوځیدې:
 _ هر رنګه چې وي، خو له دې ځایه یې ورکه کړئ، په مرکز کې د دې
 ښځې موجودیت ښه نه دی..

برېوکی- نصیر احمد احمدي

د ننگ سړی په خبره کې ورو لوېد:

— ابادۍ ته یې نه شو وروستی، خطر لري.

یوه شېبه غلی شو، وروسته یې سر پورته کړ، ورو یې وویل:

— یوه چاره به یې وکم!

* * *

سپي وغپل...

یوه ځوان بېستن له سره لري کړه، غوږ یې ونيو، ورو یې وویل:

— چغه!

بېرته یې سر پټ کړ، د سپي غپېدا ډیره شوه، ځوان کېناست، سپي

غپل...

یوې نسجې په خوبولي غږ وویل:

— څوک نارې وهي؟

ماشوم وژړل...

ځوان سر ته ایښی شل ډزي ته لاس ور وغځاوه، ولاړ شو، له خیمې

ووت، د باندي سوړ باد چلېده...

شاوخوا یې وکتل، سپي مخامخ منډه واخیسته، ځوان د ټوپک

گیت کش کړ، یوه چیغه کړه!

— خپل یو.

ځوان ور مخته شو، د سپوږمۍ په رڼا کې درې تنه ولاړ وو، سپي

غپل...

ځوان په زوټه (لوږ غږ) وویل:

— څه غواړئ؟!

ډډ نارینه غږ یې واورید:

— یو امانت راسره دی.

— د چا؟

— د پلار دې.

ځوان ورو وويل:

— راي! راي!

دريو تنو په ده پسې حرکت وکړ، سپی ترې راگرځېده، غپل يې...

ځوان خيمې ته ننوت، ورو يې وويل:

— خراغ بل کړئ!

اورلگيت ولگېد، په کېرېدۍ کې تته رڼا شوه، درې وار خطا ښځې په

خپلو ځايونو کې ناستې وې، دوه ځوانې وې، بله هم بوډۍ، ماشوم

هماغسې ژړل...

د ځوان شونډې و خوځېدې:

— ميلمانه لرو.

ښځو په خپلو بېرو ويښتو ځونۍ (ټکري) ورکش کړي.

ځوان په زوټه (زوره) وويل!

— راي! راي!

کېرېدۍ ته درې تنه ورننوتل.

بوډۍ په ويره وويل:

— عسکر!

ځوان په بېره ميلمنو ته وکتل، دوو يې ټوپکونه تړلي وو، تر دريم

يې يو سپين خادر تاو و، پښې يې په لويو خړو عسکري بوتونو کې

پټې وې، لاسونه يې شاته تړلي ښکارېدل.

يوه وسلوال وويل:

— په جگړه کې مو ونيوله.

په کېرېدۍ کې ناستو ښځو په حيراني ورته کتل...

بوډۍ وويل:

ښځه ده؟

هو!

— دلته مو ولې راوسته؟!

— زوی دې راوليږله.

ځوان ميلمنو ته د کېناستو اشاره وکړه.

يوه يې وويل:

— نه شو ماتل کېدای، امر دی! بايد په شپه کې ځانونه مرکز ته

ورسو.

ځوان له وسلوالو سره د باندې ووت.

سپي غپل...

ځوان وويل:

— دا بلا به ترڅه وخته دلته يې؟

د يوه شونډې و خوځېدې:

— نپوهېږو! خو احتياط کوئ! څوک بايد کوم بوی يونه سي!

سړو حرکت وکړ...

سپي منډه پسې واخيسته...

برېوکی

نصير احمد احمدي

برېوکی

نصير احمد احمدي

ځوان بېرته کېږدی. ته ورننوت، ښځې تر نابېلې میلمنې راگرځېدلې وې، هغې ته یې په حیرانۍ کتل، میلمنه وارخطا وه، د خراغ ژېړې رڼا ته یې غټې سترگې ځلېدلې، پر لاندنۍ ډکه شونډه یې وچه وینه پرته وه.

بوډۍ یو سوړ اسویلی ویست، ځوان ته یې وکتل، ویې ویل:

— شېرگله! دا خو خبرې نه کوي!

ځوان موسک شو، شونډې یې وخوځېدې:

— زموږ په ژبه نه پوهیږي، پرنگۍ ده.

ښځو په یوه خوله وویل!

— څه؟!!

ځوان وخنډل، ټوپک یې د کېږدۍ ټاټ ته ودراره، د باندې ووت،

لنډه شېبه وروسته بېرته راغی، یوې نجلۍ په حیرانۍ وویل:

— لالا! د خړې پړۍ دې ولې راوړ؟!!

ځوان د پړۍ یو سر د نابېلې میلمنې تر تړلو لاسونو تاو کړ، کلکې

غوټې یې ورواچولې، بل سر یې په کېږدۍ کې د ولاړ موټرسایکل

په ټایر پورې وتاړه.

ښځو په حیرانۍ ورته کتل.

ځوان په خپله بستره کې ننوت، ټوپک یې له ځان سره پټ کړ، ورو

یې وویل:

— شپه پخه ده، سبا به سره غږیږو.

ماشوم ژړل....

* * *

د نجلۍ پر مخ یوه توده ساولگېده، بیا یې په ښي غومبري تود لوندوالی احساس کړ، په بیرې یې سترگې رڼې کړې، تور وروبوز یې ولید، یوه زوروره چیغه یې تر خولې راووته، سپي کورنچ وهل، نجلۍ ټکان وخوړ، پړۍ کش شو، موټرسایکل ږنگ شو، ځوان په منډه کېږدی. ته ورننوت، یو اوږد ډانگ په گوتو ورغی، سپي په کورنچیدا د باندې ووت.

بوډۍ غږ کړ!

— څه خبره ده؟

ځوان وویل:

— سپي وډاره کړه!

بوډۍ کېږدۍ ته ورننوته، په لاس کې یې له شیدو ډک جام

ښکارېده، په ملنډو یې وویل:

— سپي دا وډاره کړه، که دې سپي وډار که! ته ورته وگوره! سمه

دمه بیزو ده، د سپي بلا دې سل واره ورباندې وگرځي.

نجلۍ په راوتلو رډو سترگو ورته کتل...

شېرگل وویل:

— وړانگه چیرته ده، وربندار هم نه شته؟

بوډی سوړاسویلی ویست:

— اوبه نه وې، یوه گړۍ مخکې دواړه چینې ته ولاړې.

له دې سره له کېږدۍ ووت.

شېرگل نجلۍ ته وکتل، هغې ژړل... دی هم د باندې ووت.

نجلۍ شاوخوا سترگې واړولې، کېږدۍ لویه وه، یوه څنګ ته څو

خیرنې برستنې پرتې وې، بل لورته ناولي لوبنې ایښي وو او

مخامخ د یوه ماشوم نرۍ پښې ترلانده اوږني راوتلې وې.

وروسته ټوخي واخیسته، سپین لوګی یې تر سترگو تیر شو، د

کېږدۍ له یوې چولې یې د باندې وکتل، لمر نوی راختلی و، بوډی

اورته ورپه کول... تر څنګ یې یوه توره کتوه ایښې وه، لږ لږې څو

خړو په وړو تېږو کې خولې وهلې، پښو ته یې لنډ پړي ورلوېدلي

وو، لوی ګامونه یې نه شواى اخیستلای.

بیا یې دوو کوچیو ته پام شو، ګړندۍ تګ یې کاوه، ګڼۍ ګردۍ

لمنې یې خوځېدلې، شېبه وروسته یې کېږدۍ ته نږدې، له یوې

شاتورې خړې له اوبو ډک ژى کښته کړ.

وروسته یوه سیرلي منډه واخیسته، تر نغري یې ټوپ کړل، بوډی

تېره پسې وويشته.

څو ګامه هاخوا، شېرگل د یوې اوبنې وړانه ته جارو نیولې وه، وچ

خوشایي یې ترې لیرې کول، دی هډور ځوان و، لمر سوځولې خیره

یې درلوده او په زړه پورې یې تار تار مړه وینسته نښتي وو.

برېوکی

نصیر احمد احمدي

برېوکی

ناخپه ټاټ پورته شو، کېږدۍ ته ژیره رڼا ور ولوېده، اوس نو شمال

لور ته پرتې ټیټې غونډۍ ښکارېدلې، په لمنو کې یې ګڼې سپاندې

ولاړې وې، یواځیني زاړه توت ته نږدې یوه رمه پنډه وه.

وړانګه کېږدۍ ته ورننوته، نابللې میلمنې ته یې وکتل، ورمخته

شوه، د موټرسایکل له ټایره یې پړۍ خلاص کړ.

نارینه غږ یې واورېد:

— په دې پرنگیانو دومره زړه سوی مه کوه!

کوچۍ وروکتل، په خواړه خوله یې وویل:

— وبال لري.

شېرگل وخنډل:

— موږ هم اوبونه یو راوړي.

بېرته یې پړۍ په ټایر پورې وتاړه.

وړانګې څه ونه ویل.

نابللی میلمنې په حیرانۍ ورته کتل...

بوډی کېږدۍ ته ورننوته، یوه توره چایجوشه یې پر زاړه لیمخي

کښنوده، د چایجوشې له څوښکې تاو پورته کېده...

شېرگل وپوښتل:

— انا! ډوډۍ پخه ده؟

بوډی وویل:

— سړه ډوډۍ ډېره وه.

نصیر احمد احمدي

شېرگل پر سپيره ليمخي پلتي. ووهله، خور يې دسترخوان هوار کړ،
له شلېدلو پاستو سره لوی او واړه هډوکي پراته وو..
— بودی د ځوان تر څنگ کېناسته، لمسی او نږور يې هم پلتي.
ووهلي.

نابللي ميلمني په حیراني ورته کتل..
د بودی سپين وينسته له ټکري راوتلې وو، نږور يې هم خيرنه او
ډنگره وه، خو نجلۍ په غوښه پټه ښکارېدله، په غنم رنگه زنه يې
درې شنه خالونه وهل شوي وو، تورې ډبلې وروځې يې لرلې او تر
خړې پاسنۍ شونډې يې واړه، نري تور وينسته راتاوو.
وروسته يې په څلورو خيرنو گيلاسونو کې بوره واچوله، چايجوشه
يې ورپورته کړه، گيلاسونه د شيدو له خړو چايو ډک شول.

شېرگل په ډکه خوله وويل:

— ميلمني ته مونږ (ست) ونه کړ.

د بودی شونډې وڅوځېدې:

— خاورې دې وخوري.

شېرگل د پاسني يوه ټوټه ور ورغورزوله، ډوډی د ميلمني پښو ته
نږدې ولوېده.

وړانگې وويل:

— وبال لري، رزق ده.

ميلمني په حیراني ورته کتل..

شېبه وروسته کېږدی ته نږدې يو موټرسايکل ودرېد

سپي وغپل...

شېرگل ولاړ شو، څو گامه ليري دوه تنه ولاړ وو، سپي ترې
راگرځيده، شېرگل په سپي پسې تېره وويشته، سپي منډه کړه، دی
ورمخته شو.

ښځو ورته کتل...

شېرگل يوه شېبه له سړو سره ودرېد، بېرته کېږدی ته راغی، په
کونج کې ايښی زوړ گيلن يې ورپورته کړ.

بودی وپوښتل:

— څوک دي؟

د شېرگل شونډې وڅوځېدې:

— راځم.

د باندي ووت، څوگامه يې واخيستل، گيلن يې د موټرسايکل پر
ټانکۍ ورپورته کړ، يوه شېبه له سړو سره ودرېد، وروسته
موټرسايکل حرکت وکړ، شېرگل کېږدی ته راغی، گيلاس يې
ورپورته کړ، ويې ويل:

— بې خوبه وو.

بودی وپوښتل:

— نوڅه يې کول؟

— نيمه شپه سړک ته تللی ول، ويل يې چې ځمکه کلکه وه، د ماين
ښخولو ډبروخت ونيو.

خور يې په خبره کې ورولوېده:

— غونډل، د ماشوم بستري ته غونډل ورننوت.

بوډۍ منډه واخيسته، ماشوم يې پورته کړ، پر سينه يې لوی غونډل روان و.

غونډل يې په لاس وواهه، ماشوم چيغه کړه، غونډل پر ليمخي ولوېد. بوډۍ اوکلۍ پرې کېښوده.

لاس تړلې نجلۍ سترگې سره وروستې، سره ساه يې واخيسته، ورپسې يې يو سوړ اسويلی وېست.

بوډۍ په بېړه د ماشوم کميس لري کړ، د هغه لوڅ ځان ته يې وکتل، په زوټه يې وويل:

— يا پېره دستگيره! رارسېره!

داوخت زنگولي وشرنگېدې، ډډ کوچيانی غږ پورته شو:

— ارررې، ارررۍ....

بوډۍ ماشوم ورواخيست، په منډه له کېږدۍ ووته.

نجلۍ پسې وکتل، د رمې په سر کې يو ښکروړ سیرلی روان و.

بوډۍ چيغه کړه!

— شېرگله، وه شېرگله!

ځوان ناره کړه!

— څه خبره ده؟!!

بوډۍ ورمخته شوه، په لوړ غږ يې وويل:

— د ښگل په بوغبند کې غونډل و.

ماشوم ژړل...

ځوان په بېړه ماشوم ورواخيست، ورته ځير شو، يوې او بلې خواته يې سره واړاوه، په خدا يې وويل:

— انا! زړه مه خوره، د نيش وهلو ځای نه ښکاري، روغ رمټ دی!

له دې سره يې ماشوم ښکل کړ، بوډۍ ته يې ونيو، په رمې پسې روان شو.

بوډۍ په يوه لويه ډبره کېناسته، ماشوم ژړل...

لاس تړلې نجلۍ وچې سترگې ورته نيولې وې...

ښه شېبه ووته، بوډۍ همالته ناسته وه، ځوان ديوه پسه وړۍ سکولې... وروسته وړانگه او د هغې وړېنده ښکاره شول، دوی په

يوې خړې پسې روانې وې، د خړې پر شا له پرتو جامو څاڅکي څاڅکي اوبه څڅېدلې...

بوډۍ مخې ته ورغله، لنډه شېبه سره ودرېدل، لاس تړلې ښځې ور کتل... د بوډۍ نږدې خپل زوی ورواخيست، په سينه پورې يې

ونيو، وروسته يې د هغه له مخه څو پرله پسې مچې واخيستې.

بيا درې واړه د کېږدۍ خواته روانې شوې، وړانگې له غوړې کاسې

يوه توره چاره ورواخيسته، لاس تړلې نجلۍ ته ورنږدې شوه، د

نجلۍ سترگې رډې راختلې وې، وړانگې پرې ته چاره ونيوله او د

هغې لاسونه يې خلاص کړل.

داوخت ځوان کېږدۍ ته ورننوت، په ښي لستوني پسې يې سپينې

وړۍ نښتې وې، په غولي پراته شلیدلي پرې ته يې وکتل.

بوډۍ وويل:

__ها! دادی!

ځوان سترگې ورواړولې، په لیمځي پورې یو تور غونډل چختاړی و، یواځې یوه بېره پښه یې خوځېدله...

ځوان وویل:

__په پرنگیانو کې هم ښه خلک پیدا کیږي.

کوچیانو وخنډل.

ځوان دلرگي له زړه صندوقه یو خټک ورواخیست.

وړانگې وویل:

__څه یې کوي؟

د ځوان شونډې وڅوځیدې:

__د یوه پسه گړنجونی خراب دي.

گام یې واخیست، خویو دم ودرید، بودی ته یې وکتل، په حیرانی

یې وویل:

__انا! تا څه ویل؟

بودی وخنډل، شونډې یې وڅوځیدې:

__څه وخت؟

__تا ویل چې دې پرنگی خبره کړې، د دې خو...

د بودی سترگې رډې راوختې، په خبره کې یې ورولویده:

__هو رښتیا! دې خو زموږ ژبه وویله!

ځوان نابللې میلمنې ته وکتل، شونډې یې وڅوځېدې!

__ته په پښتو وغږیدی؟!

نجلی. په رپرډ بدلې غږ وویل:

__هو.

د کوچیانو خولې واړې شوې...

نجلی وویل:

__نوم مې ماریا ده. په امریکا کې پیدا شوې یم.

بودی. په خبره کې ورولوېده:

__نوله کوپارو سره دې څه کول؟

د ماریا سروڅرېد، ورور یې وویل:

__زه په اصل کې افغانه یم، خو د امریکا تذکره لرم، هلته مې د

عسکری درس ویلې، له یوه کاله راهیسې افغانستان ته راغلې یم.

بودی. په بېره وپوښتل:

__بوسلمانان (مسلمانان) یې؟

ماریا د((هو)) په ښه سروڅوځاوه.

__نوبیا دې څه مخ تور دی چې له کوپارو سره ولاړه یې؟

د ماریا سروڅرېد.

وړانگې وویل:

__هر رنگه چې وې، زما وراره یې بچ کړ، د زړه رحم لري.

ځوان وویل:

__خوړې! جامې یې وربدلې کړه! دا عسکري کالي یې ښه نه دي،

خطر لري.

بیا یې ماریا ته وکتل، په خندا یې وویل:

برېوکی.

نصیر احمد احمدي

برېوکی.

نصیر احمد احمدي

— د ترښتې پکړونه کړې، سپی ډیر خړولی (خوړونکی) دی.

ځوان گام واخیست، بېرته ودرېد، بشځو ته یې مخ وروړاوه، ورو یې وویل:

— هغه ماین یې ویست، نپوهیږم چې له کومه وپوهېدل، ما رمه پیايله، د غونډۍ له سره مې ورته کتل، خو کتار تر زړې ژرندې یو څه لیرې ودرېد، دوه تنه له یوه موټره کوز شول او ماین ته نیغ ودرېدل.

* * *

ځوان سلام وگرځاوه، څادر یې ټول کړ، ولاړ شو، سترگې یې رډې راوختې.

ماریا د کېږدۍ څنگ ته ولاړه وه، گڼ کوچیانې کمیښ یې په تن و، د کمیښ په لمنې پورې یې سپینو روپیو ټال خوړ، لستونو ته یې گونگړوگان ورلوېدلي وو او ټټر یې له شنو مریو ډک و.

ځوان نږدې ورغی، نجلۍ ته یې په لومړي ځل په ځیر وکتل، ښه ورته ښکاره شوه، هسکه غاړه یې درلوده، ټټر یې راوتلی و او په ډکو سرو شونډو یې یوه خوږه موسکا پرته وه.

ځوان جټکه وخوړه!

— څنگه مې جوړه کړه، څوک به دا ووايي چې کوچۍ نه ده؟ هه!

ځوان خپلې خور ته وکتل، تر څنگ یې ولاړه وه، ویې خندل:

— بلا یې بلا!

وروسته کېناست، د سپي په غټ سر یې لاس تېر کړ، ماریا ته یې وکتل، په خندا یې وویل:

— خودومره ازادي مه ورکوه!

د وړانگې تندۍ تریو شو:

— لالا! وبال لري، چیرې به لاړه شي، یوې خواته دښته ده، بل لور ته غونډۍ.

د ځوان شونډې وخوځېدې:

— احتياط يې هم ويلى !

مخ يې واپاوه ، درمې خواته روان شو.

وروسته يې يو لوى پسه له ځمكې پورته كړ ، پرې يې ايست او د پسه دوړيو په سكوللو بوخت شو.

ښه شېبه ووته ، بيا يو سيورى ورباندي ورغى ، پورته يې وكتل ، ماريآ وه ، بېرته يې سر وڅرېد.

نجلى وويل:

— مننه !

د ځوان شونډې و خوځېدې:

— څه ؟

— مانا ، كور ودان.

— د څه له پاره ؟

— زه دې دوهم ځل ونه تړلم.

ځوان وخنډل ، ورو يې وويل:

— په دې شرط چې منونكې واوسې !

ماريآ په خبره كې ورولوېده:

— قول دى !

ځوان وويل:

— څه ! سمه ده ! باور به وكم ، خو !

غلى شو ، پسه يې په بل مخ واپاوه.

نجلى وويل:

— خبرې كولى شم ؟

ځوان وخنډل:

— اوس دې هم خوله نه ده گنډلې.

نجلى يوه شېبه غلې وه ، بيا يې يودم وويل:

— وروردې چيرته دى ؟

ځوان نېغ ورته وكتل ، بېرته يې سر وڅرېد ، پسه ناره كړه ، يو موټى

سپينې وړى په وينو سرې شوې ، ځوان ځمكې ته لاس كړ ، خاوره يې

ورواخيسته ، د پسه په ټپ يې واچوله.

ورو يې وويل:

— ماين ته يې ځمكه كېنډله ، پام يې نه و ، په خپل ماين والووت.

نجلى وويل:

— ما وبخښه

ځوان غلى و ، وروسته يې شونډې و خوځېدې:

— هغه ته مو تير كال ښځه راوړه ، زوى يې پس مرگي پيدا شو.

نجلى وويل:

— پلار دې ؟

— پلار مې کوماندان (قوماندان) دى ، ډير وخت په غره كې وي ،

كورته كم راځي.

سپى وغرېد ، ځوان ورته وكتل ، څو گامه لرې ولاړ و.

ورو يې وويل:

— چغه !

برېوكى

نصير احمد احمدي

برېوكى

نصير احمد احمدي

سپي لنډه لکۍ و خو ځوله. ځای پر ځای پریووت.

ماریا لرې وکتل، دوه توري کېږدی ښکارېدلې، وېې ویل:

— هاغه هم کوچیان دي؟

ځوان سر پورته کړ، دښتې ته یې وکتل، شونډې یې و خو ځېدې:

— هو! هلته یې مېنه ده.

— مېنه؟

ځوان وویل:

— موږ ژمی گرمسیر ته ځو، اوږی دلته اړوو، د کوچیانو مېنې

مالومې دي، داسي لکه د جايي (ځايي) وو چې کور کلی مالوم

وي، څوک دا حق نه لري چې د بل یوه په مېنه کې واړوي.

ځوان غلی شو، په بیاتي پورې نښتې وړی یې لرې کړې، ورو یې

ووېل:

څر ځایونه مو هم سره ویشلی دي، هر قوم خپل څر ځای لري، بل ځای

رمې نه شي پیولی.

ځوان غلی شو.

نجلی وویل:

— لاړم!

ځوان وړی سکوللې...

نجلی یوه شېبه ودرېده، ځوان وروته کتل، وروسته روانه شوه.

سپي سر پورته کړ، نجلی ته یې وکتل، بېرته یې د مخکنیو غزېدلو

پښو په منځ کې وربوز کېښود.

ماریا یوه جونگي ته وروگرځېده، جونگي هسکه غاړه نیولې وه،

ژامه یې خو ځېدله، شخوند یې واهه...

یوه شېبه له جونگي سره ودرېده، بیا یې وړانگې ته پام شو، پیاز یې

وړول، ورغله، د هغې تر څنگ کېناسته ورو یې وویل:

— په اشپزي کې څنگه یې؟

— څه؟!

— دیگ کولای شي؟

وړانگې وخنډل، لنډې غټې سترگې یې ورواړولې، ورو یې وویل:

— په ښوروا کې تکره یم.

ماریا کاسې ته وکتل، د پیازو په غوڅو شویو ځایونو باندي د

چارې توري خیرې ښکارېدلې.

داوخت یو غږ شو، دوې ټیټې هلیکوپترې راغلې، ځوان منډه کړه،

ماریا یې ترمټ ونيوله، دواړه کېږدی ته ننوتل. دروند غږ کېږدی

ولړزوله.

ماشوم وچونگېد!

ځوان سوړ اسویلی ویست.

د ماریا سترگې رډي راختلې وې.

بوډی، د هغې نږور او وړانگه کېږدی ته ورننوتې، دوی وارخطا وې.

ځوان ماریا ته مخ ورواړاوه، ورو یې وویل:

— ته به مو په بلا و خوري!

ماریا په حیرانۍ ورته کتل.

وړانگې په خواره خوله وويل:

– طيارې وې، تيرې شوې.

ځوان چيغه كړه!

– پلار مې ولې خپله كورنۍ په بلا خوري؟ بل ځای نه و؟

يوه شېبه غلې شو، بيا يې ورو وويل:

– بايد احوال ور كړم، دا نجلۍ دلته نه شي پاتې كېدې!

ماريا په منډه له كېږدۍ ووته، لاړه، لږې په يوه لويه ډبره كېناسته.

د بښتې ته يې وكتل، لويه د بښته وه، پای يې نه مالومېده، تر يوه ځايه

خړې سپاندې ولاړې وې، وروسته سپېرې شگې ښكارېدلې، بېرته

يې سر وڅړېد، تريوې وړې تيرې د څرمښكۍ خړه لكۍ راوتلې وه،

څنگ ته يې تور ميرپان ليكه، روان وو.

يودم يې پراوړه لاس ولگېد، ورمير يې كود كړ، څنگ ته يې وړانگه

كېناسته تر ډېره غلې وې، وروسته ماريا په ژرغوني غږ وويل:

– هغوى به مې ووژني.

وړانگې د نجلۍ پړ وړانه لاس كېښود، شونډې يې وخوځېدې:

– غم مه كوه! زه خويم.

ماريا د هغې پراوړه سر ولگاوه، يودم يې وژړل...

وړانگې د نجلۍ په تورو وينستو كې گوتې تېرې كړې، ورو يې

وويل:

– زړه دې غټ ونيسه!

ماريا ژړل...

برېو كۍ

نصير احمد احمدي

برېو كۍ

نصير احمد احمدي

* * *

وړانگې په حیرانی وویل:

— ولې دې لاس ونیو؟!

د ماریا شونډې و خوځېدې:

— وږې نه یم.

— خو تا هیڅ هم نه دي خوړلي، سهارنۍ ډوډۍ مې ماسپینین له

غولي راپورته کړه.

ځوان په ډکه خوله وویل:

— څه یې کوي! زړه ته به یې نه کیږي.

ماریا ولاړه شوه، دوه درې گامه لیرې کېناسته. د باندې یې وکتل،

اسمان له سپینو ستورو ډک و. بېرته یې په کېږدۍ کې ناستو کسانو

ته سترگې ورواړولې، تر دسترخوان څلور تنه را تاو ول، ځوان له

لندې ډوډۍ گوله جوړوله، بوډۍ د بڼي لاس گوتې په خوند ختلې،

دوو نورو کوچنیو هم ډوډۍ خوړه... وروسته د غوښې د ویشلو وار

ورسېد، ځوان په یوه پاستي څلور برخې کېښودې، وړانگې په بیره

وویل:

— ماریا دي هېره شوه؟

د ځوان شونډې و خوځېدې:

— مړه ده!

بوډۍ وویل:

— ماته سپینه غوښه راکه!

ځوان د ښځو تر مخ په پرتو پاستو یوه یوه برخه کېښوده، وړانگې

پاستي ته لاس کړ، ولاړه شوه، د ماریا ترڅنگ کېناسته، ورو یې

وویل:

— غوښه درواخله!

ماریا په مړاوي غږ ځواب ورکړ:

— مړه یم.

ځوان هغې ته وکتل، د مخ پر یوه خوا یې د لمپې رڼا لگېدله، بېرته

یې سروڅږېد، ورو یې وویل:

— دومره بې مه نازوه!

ښه شېبه ووته، کاسې پورته شوې، دسترخوان ټول شو، وړانگې

هډوکي او اتامونه (ماته ډوډۍ) د باندې ویستل، د غوړو په یوه

سکڼل شوي زاړه ټیم کې یې واچول، ورو یې وویل:

— تو، تو، تو،

سپي منډه ورواخیسته.

کوچۍ بېرته کېږدۍ ته ننوته، ځوان ولاړ شو، موټرسایکل یې

وښور او، په ټانکۍ کې تیل وچړیدل.

بوډۍ وویل:

— چیرته ځي؟

ځواب یې ورکړ:

— مرکز ته.

غلی شو، ماریا ته یې وکتل، ویې ویل:
— پلار ته وایم چې دا بلا له دې ځایه ورکه کړي!
وړانگه په خبره کې ورولوېده:

— نه! دا ځای ورته ښه ده، په کومه بلا یې ونه خورې!
ځوان ورو وویل:

— په موږ یې څه! که یې وژني که یې بل ځای بیایي، خو دلته نه شي پاتې کېدای.
د وړانگې سر وڅړید:
— وبال لري!

د بودی گونځې شونډې وخوځېدې:
— شېرگلکه زویه! خور دې بده خبره نه کوي، تور سرې ده.
وړانگې په بیرېد خبرو وار ورنه ونيو، په خواست یې وویل:
— خدایکه یې د طیارو پلار رانه وپیژني! ته ورته وگوره! سمه دمه کوچۍ ده.

ځوان یوه شېبه ودرېد، موټر سایکل یې پرېښود، له کېږدۍ ووت.
وړانگې ماریا ته وکتل، دهغې په سترگو کې اوبښکې ولاړې وې...
ورو یې وویل:
— له وروړه مې خوا مه بدوه! په زړه کې څه نه لري، بس! لږ کاوړي (غوسه ناک) دی.

یوه شېبه غلې وه، بیا یې د نجلۍ لاس ونيو، ویې ویل:
— راځه چې دباندي ووځو! ښه باد لگېږي، پام به مو غلط شي.

برېوکی

نصیر احمد احمدي

برېوکی

ماریا ولاړه شوه، دواړه له کېږدۍ ووتې، څو گامه لیرې په یوه لویه ډبره کېناستې، نرم باد چلېده، چوپه چوپتیا وه، یواځې کله کله به په غاښونو د هډوکو د ماتېدو کړسا پورته شوه او ډېر لرې به یوه شغال ناره کړه.

دواړه تر ډېره غلې وې، بیا ماریا سوړ اسویلی ویست، په مړاوي غږ یې وویل:

— مور مې ډیره یادېږي!
وړانگې په غاړه کې لاس ورواچاوه، یوه شېبه غلې وه، بیا یې سوړ اسویلی ویست، په خوابدي غږ یې وویل:
— ته بختوره یې، مور لرې، خوزه...

غلې شوه، ماریا ور وکتل، پر تندي یې د ستورو تته رڼا پرته وه، وړانگې خبره پسې وغزوله:
— ...خوزه مور نه لرم، هغه دوه کاله مخکې غونډل وچپچله، انا مې رنگارنگ بوتې ورته وټکول، ښه نه شوه، دوهم سهار ته مړه پرته وه.
وړانگه غلې شوه، یو دم یې په غږ کې بدلون راغی، په خندا یې وویل:

— اوس دا دغم خبرې پرېږده! زړه مه خوره، خدای مهربانه دی.
په لنډه فاصله کې کوکه شوه، ماریا جټکه وخوړه، سپي وغپل، منډه یې واخیسته، تر یوه ځایه لکه سیوری داسې ښکارېده، وروسته په تیاره کې ورک شو.
ماریا وویل:

نصیر احمد احمدي

— دا غېرد څه و؟

وړانگې وځندل:

— د شغال، دلته شغلان ډېر دي، د ورځې په غونډيو کې د ډېرو سيورو ته پراته وي، ماښام تياره، هوارې ته راځي، تر سپيده چاوده بوى کارې. تېر څوړموني (پسرلي) يوه شغال...

ماريا په خبره کې ورولوېده، ويې ويل:

— ورور دې څنگه سړى دى؟

وړانگه يوه شېبه غلې وه، وروسته يې وځندل:

— ډېره ورنه ډارېږي؟

ځواب يې وانه ورېد.

وړانگې وويل:

— زړه مه خوره! بد سړى نه دى، څو کاله له کوره ورک و، په مدرسه کې يې سبق وايه، بيا په کور کېناست، په چا کار نه لري، خپله رمه پيايي، تير کال يې يوڅه وخت ټوپک گرځاوه، څو ځله سړک ته لاړ، يو وار پر مټ ولگېد، نه منع کېده، څو کله چې مې مشر ورور پر ماین وځوت، پلار مې ټوپک ورنه يووړ، ويل يې چې په کور کې يواځې تور سړى دي، ده هم څه ونه ويل او د پلار خبره يې ومنله.

وړانگه غلې شوه، يودم يې وپوښتل:

— خوب درځي؟

د ماريا شونډې وڅوځېدې:

— هاغه ستورى وينې؟

— کوم؟

— لمر لوېدو ته! تر نورو يو څه غټ دى.

وړانگې وځندل:

— هو! موږ يې د ماښام ستورى بولو.

ماريا وويل:

— تر اوسه مې دومره روڼ ستورى نه و لېدلې، ښکلى دى، دلته ستوري څومره رانه دي!

وړانگه په خبره کې ورولوېده:

— موږ کله کله د شپې له خوا مزل کوو، غرونه، دښتې او دريا بونه مخې ته راځي، څو لاره نه غلطوو، لالا مې د ستورو په حساب ښه پوهېږي، لار د ستورو له مخې مالوموي. څو؟

دواړه ولاړې شوې، کېږدى ته ور ننوتې، ځوان د راډيو ستن تاووله... بوډى ته له چايو ډک گيلاس ايښى و، نېور يې د ماشوم ککړې پښې پاکولې...

نجوني يوې خواته کېناستې، چا ورنه کتل، ماريا گيلاس ته لاس وروغزاوه، تر نيمايي يې له تورو چايو ډک کړ، ولاړه شوه، گيلاس يې د باندې تش کړ، بېرته په خپل ځاى کېناسته، چاي جوشه يې ورپورته کړه.

ځوان راډيو يوې خواته کيښوده، ولاړ شو، توشکه، پرستنه او بالنس يې ورواخيستل، بوډى وويل:

— څه کوې؟

د ځوان شونډې وڅوځيدې:

—خوب راغی.

بودی په حیرانی وویل:

—کېږدی خو لویه ده، یوه څنگ ته پریوزه!

ځوان ماریا ته وکتل، بېرته یې مخ واړاوه، پرته له دې چې څه

ووايي، د باندې ووت.

بښې تر یو څه وخته ناستې وې، وروسته وړانګه ولاړه شوه،

توشکې یې هوارې کړې، ماریا ته یې وکتل، ورو یې وویل:

—راځه!

ماریا له ټکري سره پرېوته، پرستن یې پر سر ورکش کړه، د وړیو

سوږ بوی یې په سپرېمونت، بېرته یې مخ لوڅ کړ، پورته کېږدی ته

یې وکتل، د یوه زاړه غلبیل تر څنگ د غوښو څو بخري راځېدل.

وروسته وړانګې لمپې ته ورپوه کړل، تپه تیاره شوه.

چرچرک نارې وهلې....

* * *

اسمان برگ و، دوه نجوني په یوه پراخه دره کې رواني وې، تر مخ یې

یوې خړې خړې په ډبرو کې چټک ګامونه اخیستل، د خړې پر شا د

اوبو تش ژى پروت و. دوی ښه شېبه مزل وکړ، بیا د یوې چینې پر

برېوکی.

نصیر احمد احمدي

برېوکی.

غاړه ودرېدې، اوبه له یوې تیرې راوتلې...د نري لښتي دواړو غاړو

ته شنه وښه ولاړ وو.

وړانګې د خړې له شا ژى کښته کړ، ماریا ته یې مخ ورواړاوه، هغه

څو ګامه لیرې ولاړه وه، ورو ورو غږیدله..

وړانګې په خندا وویل:

—ولي له ځان سره ګډه یې؟!

د ماریا شونډې ورپېدې:

—څه؟!

—ما ولیدې، خپل ګریوان ته دې خوله نېولې وه، تا خبرې کولې.

ماریا یوه شېبه غلې وه، بیا یې یو دم وخنډل:

—ما دعا ویله.

وړانګه له خندا شنه شوه:

—خداى که دې په یوه خبره پوه شوې یم!

—انګریزي وه.

وړانګې هماغسې په خندا وویل:

—په انګریزي دعا ویل کیږي!

ماریا غلې وه.

—وړانګې وویل:

—موږ په اوبو پسې څومره لرې راځو! هه!

نصیر احمد احمدي

ماريا سره ساه واخيسته، د لښتي پر ژۍ كېناسته، تر رڼواو بو
لاندې زيربه شگه پرته وه، د شگې پر سر د گوتې په اندازه كوچنيو
خړو ماهيانو لكۍ وهلې...

وروسته يې اوبو ته لاس ور وخواوه، سرې وې، يوه لپه يې مخ ته ور
واچوله، له سپينې لنډې زنې يې رانه خاڅكې و خڅېدل...

اوږدې گوتې يې په تورو وينستو كې تيرې كړې، بله لپه يې مخ ته ور
واچوله، نرۍ وروځې يې لنډې وې.

بيا يې وړانگې ته وكتل، ژي ته يې په لپه اوبه وړاچولې...
ماريا وويل:

— وېرېم!

وړانگې وخنډل:

— ولې؟

— كه دې ورور خبر شو، نو بيا؟

— نه خبرېږي!

ماريا يوه شېبه غلې وه، بيا يې وويل:

— اوس به يې رمه راوستې وي، ناوخته شو!

د وړانگې شونډې و خوځېدې:

— دا دی! ژۍ ډكېدو ته نږدې دی!

ماريا مخامخ وكتل، غونډۍ ټيټې وې، ځای ځای سپاندې او
هسك اغزي باد ښورول... لرې پر يوه غټه ډبره دوه سارايي كوترې

برېو كۍ

نصير احمد احمدي

ناستې وې. په ټوله دره كې چوپه چوپتيا وه، يواځې يوې كوترې
غومبرې وهلې، ځای پرځای راگرځېده...

ماريا كينې لور ته وكتل، دا غونډۍ هم تر ډېره هغې بلې ته ورته وه،
يواځې كوترې نه وې.

ښي لور ته يې مخ واړاوه، رنگ يې والوت، په بېرې يې وويل:
— وړانگې!

وړانگې وخنډل، پرته له دې چې سر پورته كړي، شونډې يې
وخوځېدې:

— دا دی، ډك شو!

ماريا چيغه كړه!

— وروردې!

وړانگې په بېرې سر پورته كړ، شېرگل منډې ور وهلې... ولاړه شوه، د
ماريا مخې ته ودرېده، په رېږدېدلي غږ يې وويل:

— زړه دې غټ ونيسه! تاته څه نه وايي!

لنډه شېبه ووته، شېرگل ورسېد، ساه يې لنډه لنډه كېده، سترگې
يې رډې راختلې وې، لاس يې پورته كړ، چيغه يې تر خولې راووته!

— تاته چا ويل چې دا پليته دلته راوله!

كوترې والوتې.

يو كړس شو، وړانگه كينې لور ته ښكته شوه، شېرگل دوهم ځل لاس
پورته كړ، ماريا پر نجلۍ ورپريوته، چيغه يې كړه!

— مه!

برېو كۍ

نصير احمد احمدي

شېرگل لاس ونيو، په زوره يې وويل:

— هاخوا شه! که نه نو!

ماريا په بېړه ولاړه شوه، يوگام يې واخيست، د سړي تر مخ ودرېده،

چيغه يې کړه!

— که نه نو څه؟ ها! په ښځو لاس پورته کوي! بې غيړته!

يوه شېبه دواړو يو بل ته وکتل، د ځوان سترگې سړي وې، د نجلی

په سترگو کې اوښکې رغېدلې...

شېرگل په زوره وويل!

— خوله دې وټړه!

د ماريا شونډې وڅوځېدې:

— ته هم ځانته نارينه وايې!

وروسته يې وړانگه تر مټ ونيوله، د هغې لاندنۍ شونډه ويني وه،

په سترگو کې يې وېره ښکارېدل...

ماريا سړي ته وکتل، ورو يې وويل:

— شونډې ته يې وگوره! ډېر زور ور يې، داسې نه ده؟!!

د شېرگل سروڅپيد.

ماريا چيغه کړه!

— تا وليدل! زه نه يم تنبېدلې!

شېرگل غلی و.

ماريا د وړانگې لاس ونيو، ورو يې وويل:

— راخته!

وړانگې په اوبو کې پراته ژي ته وکتل، ماريا تر لاس کش کړه،

دواړه روانې شوې.

خړه د غونډۍ نيمايي ته رسېدلې وه، په سپاندو او اغزيو کې يې

خوله وهله... کوچی څرېدلی سر ولاړ و.

برېوکی

نصير احمد احمدي

برېوکی

نصير احمد احمدي

* * *

بوډی د کپړدی سیوري ته ناسته وه، وړی یې ریسلې، وروسته یې
سر پورته کړ، نجوني ولاړې وې.

بوډی په بیره وویل:

— شېرگل ته خشکه (غوسه) ورغلې وه، مخې ته مه ورځئ!
وړانگې د خپلې انا غېږې ته ځان وړ واچاوه، یو دم یې وژړل... بوډی
ورته وکتل، دلاندنۍ شونډې پر سر یې ډومبک وینه پرته وه.

ورو یې وویل:

— څار! بلا دې راباندې وگرځه!

د وړانگې ژړا زور ونيو...

ماریا یوه شېبه ولاړه وه، بیا کپړدی ته ورننوته.

کوچی خپل زوی کرار اوه، ماریا یې ترڅنګ کېناسته، ماشوم ته یې
وکتل، تک ژېړ و، نری پښې یې درلودې، د ملا هډوکي یې راوتلي
بنکاریدل.

ماریا وویل:

— څه شی ورکوي؟

د ښځې شونډې و خوځېدې:

— د وزې شیدې.

— ولې خپلې؟

— کمې دي، مړولی یې نه شم.

ماریا یوه شېبه غلې وه، بیا یې وپوښتل:

— د څلورو میاشتو دی؟

کوچی وویل:

— دا یې اومه میاشت ده.

— په کور کې وریځي لری؟

کوچی ورته وکتل، ورو یې وویل:

— خدايزده! موږ وریځي ډیرې نه پخوو.

ماریا وویل:

— که ماشوم له څلورو میاشتو وروسته شوله، په شیدو کې لنده

ډوډۍ او داسې نور پاسته خواړه وځوري، گټه ورته لري.

کوچی هماغسې په حیرانۍ ورته کتل.

ماریا پراوږه لاس ورکېښود، ورو یې وویل:

— یو ځل یې وازمایه!

ولاړه شوه، د باندي یې وکتل، بوډی د پخوا غوندي څرخۍ تاواوه...

وړانگه لیرې د مېړو او پسونو په مینځ کې د توت سیوري ته ناسته
وه.

ماریا ورغله، وړانگې ته یې وکتل، اوږده بانه یې سره سربین وو، تر

څنګ یې کېناسته، تر ډېره دواړه غلې وې، وروسته د وړانگې

ژرغوني غږ چوپتیا ماته کړه، ورو یې وویل:

— ورور مې کاوړي سړی ده، خو تر اوسه یې په مالا لاس نه و پورته

کړی، دا یې ډومبۍ خپیره وه.

د ماریا شونډې و خوځېدې:

— زما له لاسه!

وړانگې وویل:

— ته نه بې ملامته!

ماریا مېړه او پسونو ته سترگې ورواړولې، ټول پراته وو، ځمکه له وچو او لنډو پېچو ډکه وه، ځای ځای له ونې رالوېدلې توتان بڼکارېدل، د څولویو شنو مچانو بڼگۍ خوت...

وروسته یې مخامخ وکتل، ورو بې وویل:

— راغی!

وړانگې سر پورته کړې، شېرگل په خرې پسې روان و، شېبه وروسته د کېږدۍ تر څنگ ودرېد، بوډۍ ور پورته شوه، لاسونه یې خوځېدل، خو غږ یې نه راته.

یوه شېبه سره ودرېدل، بیا شېرگل کېږدۍ ته ننوت، بېرته راووت، نېغ د توت خواته ور روان شو.

شېبه وروسته د خپلې خور تر څنگ کېناست، سر یې وڅړېد، له خاورو یې یو خلکۍ ورپورته کړې، پر ځمکه یې څو کرښې وېستې،

ورویې وویل:

— له ما خپه یې؟

وړانگه غلې وه.

شېرگل سر پورته کړې، وړانگې ته یې وکتل، د هغې غټې سترگې لنډې وې. ورو یې د نجلۍ سر په خپل ټټر پورې ولگاوه، نجلۍ ژړل...

شېرگل وویل:

— بیا به داسې نه کیږي.

د نجلۍ ژړا زورونیو.

شېرگل وویل:

— زړه مې مه راخوره!

نجلۍ هماغسې ژړل، ښه شېبه یې اوښکې تویي کړې، وروسته ورو ورو کراره شوه.

ماریا دواړو ته وکتل.

شېرگل وویل:

— ورشه! مخ ته دې یو دوه لپې اوبه ورواچوه!

وړانگه ولاړه شوه. شېرگل پسې کتل... نجلۍ کېږدۍ ته نږدې ایښي گږي ته وروگرځېده.

شېرگل په څړېدلي سرو ویل:

— تاته ام پریم.

ماریا غلې وه.

د شېرگل شونډې و خوځېدې:

— ته خو پوهېږې! ستا وطنداران ډېر کلک زړونه لري، په چا صرفه نه کوي.

بېوکۍ

نصیر احمد احمدي

بېوکۍ

نصیر احمد احمدي

ماریا غلی وه.

شپرگل وویل:

— زه مې په خور وېرېدم.

ماریا په خبره کې ورو لوېده:

— ما خو نه وژله!

د شپرگل سروځرید، ورو بې وویل:

— تېر کال د توتانو په وخت کې یوه طیاره راغله، هغه وخت چینې ته

نږدې یوه کېږدې ولاړه وه، نه پوښتنه، نه بازخواست، لوی بم یې

پرې واچاوه، د پسونو او انسانانو غوښې موندل شوې سره بېلولی.

ځوان غلی شو، نجلۍ ورته وکتل، خبره یې نیولې وه.

ځوان وویل:

— دا اندېښنه به تر هغو راسره وي، ترڅو چې ته دلته یې!

ماریا وویل:

— ژمنه کوم، کورنۍ به دې له خطرې لرې وي.

شپرگل ورته وکتل، شونې یې وڅوځېږي:

— له کومه داسې ډاډه یې؟

نجلۍ وارخطا شوه، یوه شېبه غلې وه، یو دم یې وخنډل:

— نه پوهیږم! زړه مې همدا سې راته وایي.

ځوان وخنډل.

ماریا وویل:

— ته دومره بد هم نه یې، په خدا کې ښکلی ښکاري.

د دواړو سترګې سره وجنگېدې، د شپرگل سروځرېد.

ماریا ولاړه شوه، ورو بې وویل:

— په ما باور وکړه! نه تنستم.

شپرگل پر خاورو لیکې ایستلې... شېبه وروسته یې سر پورته کړ،

ماریا روانه وه، ده تر هغو پسې کتل چې نجلۍ کېږدې ته ننوته.

برېوکی

نصیر احمد احمدي

برېوکی

نصیر احمد احمدي

* * *

د سهار خپه وه، وړانگې ورو وويل:
_ انا !

بوډۍ كوم حركت ونه كړي.
د وړانگې شونډې وخوځېدې:
_ پورته شه ! ناوخته ده.

بوډۍ په پرستن كې پټه وه.
وړانگې ورو پرستن لري كړه، د بوډۍ له خولې سپين ځگونه روان
وو... وړانگې چيغه كړه !
_ انا !

ماريا جټكه وخوړه، سترگې يې رنې كړې، كېناسته، بوډۍ ته يې
وكتل، سترگې يې سپينې راختلې وې.
شېرگل او د هغه وربندار په بېړه كېږدۍ ته ورننوتل، ټول تر بوډۍ
راتاو شول، وړانگې ژړل، نور وار خطا وو.
ماريا ور مخته شوه، د بوډۍ پر گونځې گونځې غاړه يې گوتې
كېښودې، ورو يې وويل:
_ ژوندۍ ده.

يوه شېبه غلې وه، وروسته يې شونډې وخوځېدې:
_ لږ ځای راكړئ !
كوچيان يوې خوانه شول.

ماريا وويل:

_ تردې مخكې بې څه تكليف درلود ؟
وړانگې په ژړغوني غږ ځواب وركړ !
_ جكه جوړه وه !

شېرگل وويل:

_ يوځل يې پر زړه درد راغلی و، بس !
ماريا د بوډۍ د ښي لاس زيرې گوتې و موبلې، ورو يې وويل:
_ ماته د زړه حمله ښكاري.
كوچيانو په حيرانۍ ورته كتل...
ماريا وويل:

_ د پښو تلې يې ورو مښئ !
كوچۍ د بوډۍ پښو ته ورو ښويدي.
ماريا څو ځله د بوډۍ پر سينې زور وكړ، كوچيانو په حيرانۍ ورته
كتل...
بوډۍ وتوخل.
ماريا وويل:

_ د پښو مښلو ته دوام وركړئ !
بوډۍ ورو سترگې وغږولې، وړانگې په ژړا كې وخنډل.
ماريا هغې ته وكتل، ورو يې وويل:
_ لږ د بورې شربت ورته جوړ كړه !

وړانگه ولاړه شوه، شېبه وروسته يې د بودی په خوله کې خوږې اوبه وڅڅولې، ورو يې وويل:

— انا! څنگه يې؟

بودی په حیرانۍ ورته کتل، وروسته يې شونډې و خوځېدې:

— څه خبره ده؟

شېرگل وخنډل:

— هيڅ! طبيعت دې يوڅه خټه و.

بودی په گيلاس کې پاتې شربت پر سر واړول، شېبه وروسته کېناسته ورو يې وويل:

— سرمې درد کوي!

وړانگه په خبره کې ورو لوېده:

— ښه کېږي.

ماریا له کېږدۍ ووته، لمړخاته خواته اسمان ژېړ و، نری باد چلېده...

نجلی پر يوه تېږه کېناسته، تېږه سره وه، سپی ورغی، لکی يې ووهله، پښو ته يې پرېوت.

ماریا د هغه پر غټ سرلاس تېر کړ، د سپي لکۍ له ځمکې نرۍ دوږه پورته کړه...

ښه شېبه ووته، لمړ راوخت، د غونډيو يوه خوا ژيړبخونه ښکاریدله، بل لوري يې سيوری و.

بيا يې د شېرگل غږ واورېد:

— ته خو سمه دمه ډاکټره يې!

برېوکی

نصیر احمد احمدي

ماریا وخنډل.

شېرگل مخامخ په شگو کې ورته کېناست، نجلی ته يې وکتل، د لمړ وړانگې يې پر سپین مخ لگېدلې، ښکلې ورته ښکاره شوه.

نجلی ناڅاپه وويل:

— حاجي خداينور پيژني؟

شېرگل په حیرانۍ ورته وکتل، شونډې يې و خوځېدې:

— څنگه دې دا پوښتنه وکړه؟

ماریا وخنډل:

— هسې، د هغه د زړورتيا کيسې مې اورېدلې وې، تيرکال يې په رڼا ورځ يو امريکايي ټانک وويشت.

شېرگل يوه شېبه غلې و، وروسته يې په خوند وويل:

— حاجي خداينور لوی زړه لري، ما دوه درې ځلې ليدلی دی، د راکټ په ويشتلو کې يې نوم وړی.

— اوس چيرته دی؟

شېرگل وخنډل:

— خداي خبر.

ماریا يوه شېبه غلې وه، بيا يې وويل:

— پوهېږې چې د امريکا حکومت د هغه پر سر پنځه ميليونه ډالره انعام ټاکلی! مړيا ژوندی.

شېرگل وخنډل:

— هو! خود هغه نيول دومره اسانه خبره نه ده.

برېوکی

نصیر احمد احمدي

— ته له کومه پوهېږي؟

— حاجي خداينور هونبیار سړی دی، نن دلته سبا بل ځای، ځای بدلوي، تېره میاشت مرکز ته راغلی و، بیا چانه دی لیدلی.

ځوان غلی شو، ماریا غونډیو ته کتل، شپږگل هغې ته وچې سترگې نېولې وې... وروسته یې یو غږ واوړېد:

— چای نه سوړوئ؟!

دواړو د کېږدۍ خواته وکتل، وړانګه وه، ولاړ شول، کېږدۍ ته ورننوتل، پر غوږ دسترخوان د شیدو له چایه ډکې پیالې پرتې وې، ځای ځای وچه ډوډۍ ایښې وه، ماریا د ډوډۍ ترڅنګ کېناسته، د هغې پر اوږه یې لاس کېښود، ورو یې وویل:

— اوس څنګه یې؟

د ډوډۍ شونډې و خوځېدې:

— ښه یم.

وړانګې په خندا وویل:

— ډاکتره خوبه نه یې؟

ماریا وخنډل:

— نه، خو په ځینو لومړنیو مرستو پوهیږم.

ډوډۍ په خبره کې ورولویده:

— څه؟!

— مانا دا چې له سوځېدلي، بېسده او په اوبو کې له ډوب شوي انسان سره کومک کولی شم.

شپږگل ولاړ شو.

وړانګې دسترخوان ته وکتل، د ورور پیاله یې تر نیمايي ډکه وه، له پاستي هم کومه گوله نه وه پورته شوې، ورو یې وویل:

— څه کوي؟

د شپږگل شونډې و خوځېدې:

— رمه سارا ته بیایم.

وړانګې وویل:

— یو وار خودې چای سور که!

شپږگل په خبره کې ورولوېد:

— زړه ته مې نه کیږي.

له دې سره له کېږدۍ ووت.

ډوډۍ وویل:

— نور کله خو په دریو پاستو نه مړېده، نن څنګه داسې ژر ولاړ سو؟!

د وړانګې شونډې و خوځېدې:

— خدا یزده!

لنډه شېبه وروسته شپږگل بېرته کېږدۍ ته ورننوت، ښځو په

حیرانۍ ورته وکتل، کوچۍ وړخطا و، ښځو زړو بېستنو ته ورغی،

شل ډزی توپک یې ورواخیست، وړانګې په بیړه وویل:

— څه خبره ده؟

شپږگل په لږزانده غږ وویل:

— عسکر دي!

برېوکی

نصیر احمد احمدي

برېوکی

نصیر احمد احمدي

د ټولو رنگونه والوتل، وړانګه د خپل ورور مخې ته ودرېده. په
 وارخطايۍ يې وويل:
 _ د خدای له پاره، موږ ته وگوره؟
 شېرگل چيغه کړه!
 _ مخه مې پرېږده.
 بوډۍ په بېرته وويل:
 _ خور دې ښه وايي.
 شېرگل په خشکه وويل!
 دوی به مو تر تېغ تېر کړي.
 ماري د کېږدۍ له چولې دښتې ته وکتل، په دريو رينجرو موټرو
 پسې سپيرې دوږې پورته کيدلې...
 وړانګې چيغه کړه!
 _ تراوسه خولا نه ده مالومه چې دوی چېرته ځي؟
 شېرگل ماري ته وکتل، ورو يې وويل:
 _ دوی په دې نجلۍ پسې راغلي، له هغه پرته هم نه بچ کيږو، ښه دا
 ده چې په دوی هم ميندې بورې کم.
 د ماري شونډې وڅوځېدې:
 _ ته هوښيار سپرۍ يې، کورنۍ دې مه ژوبلوه!
 شېرگل وويل:
 _ خو...
 ماري په خبره کې ورو لوبېده:

_ په ما پسې نه دي راغلي.
 سپي وغپل...
 شېرگل د توپک گېټ کش کړ.
 ماري وويل:
 _ په ما باور وکړه، زه ستا د کورنۍ بربادي نه غواړم.
 موټر دوه درې شله گامه لرې ودرېدل، سپي ترې راگرځيده...
 ماري د شېرگل له لاسه توپک ونيو، بېرته يې تر بسترو لاندې کړ.
 يو غږ واورېدل شو!
 _ راووخه!
 وړانګې ژړل، وربندار يې هم سونگيدله، بوډۍ وارخطا وه.
 شېرگل ماري ته وکتل، په مراوي غږ يې وويل:
 _ تا غواړي.
 ماري په خپل تندي ټکری ورکش کړ، له کېږدۍ ووته، شل پنځه
 ويشت وسله وال ولاړ وو، ځينو يې عسکري دريشۍ اغوستې وې،
 نور يې په شخصي جامو کې ول، برگ رومالونه يې تر سرونو تاو
 وو، په دوږو لږلي ښکارېدل.
 ماري په لوړ غږ وويل:
 _ څه غواړئ؟!
 يوه نارو کړه!
 _ سپرۍ راوباسه!
 _ له هغه سره مو څه کار دی؟

— ولي بي زموږ په ليدو منډه واخيسته؟!

ماريا يوه شېبه غلې وه، وروسته يې ورو وويل:

— شېرگل، راووخه!

— کوچي له کېږدۍ ورووت:

دوه وسله وال د دوی خواته وروان شول، ماريا کېږدۍ ته ننوته.

شېبه وروسته عسکر د شېرگل تر څنگ ودریدل، يوه بي کېږدۍ ته

سرو دنده کړ، شاوخوا يې وکتل، يواځې ښځې وې، بېرته يې

شېرگل ته مخ ورواړاوه، ورو يې وويل:

— ته دلته اوسې؟

شېرگل په وارخطايي ځواب ورکړ:

— هو!

— ولي دې زموږ په ليدو منډه واخيسته؟

د کوچي ژبه بنده شوه:

— ما، ما

هماغه عسکر په غوسه وويل:

— بيا داسې بې عقلي ونه کړې! پوه شوې!

شېرگل غلې و.

عسکر روان شول، شېبه وروسته موټرو حرکت وکړ، سپي تر يوه

ځايه منډه پسې واخيسته، کله چې دوې کيناستې، ځای پرځای

ولاړو، په موټرو پسې يې غځل...

شېرگل کېږدۍ ته ورننوت، کوچيانو خداي ته شکرونه ايستل...

شېرگل ماريا ته وکتل، ورو يې وويل:

— تا کولای شوای چې له هغوی سره لاړه شې.

ماريا غلې وه، کوچيانو په حيراني ورته کتل...

وړانگې وويل:

— لالارښتيا وايي! ولي دلته پاتې شوې؟!

ماريا يوه شېبه غلې وه، وروسته يې وويل:

— ما نه غوښتل چې تاسو ته کوم تاوان در ورسوم، که ما ځان ور

پيژندلای وای، نو...

بوډۍ ورمخته شوه، ماريا يې پرتندي ښکل کړه، وړانگې ژړل...

ماريا د باندې ووته، پر يوه لويه ډبره کېناسته، دښتې ته يې وکتل،

موټر ډېر ليرې لمر خاته خواته روان وو، سترگې يې له اوښکو ډکې

شوې، له ځانه يې ورت (کرکه) وشو، شنه اسمان ته يې وکتل، ورو

يې وويل:

— خدايه! ما وبخښه!

* * *

شېرگل د يوې گڼې بيدې سيوري ته ناست و، پر ځمکه يې ليکې ايستلې، تر مخ يې د غنمو شنه وږي باد يولاس بنورول...رمه خو گامه ليرې څرېدل.

وروسته يې د يوه سیرلي نری غږ واورېد، سړي پورته کړ، د سیرلي لکۍ له شنو غنموراوتلې وه، شېرگل ولاړ شو، په سیرلي پسې يې خوتیرې وويشتې، سیرلي درمې خواته منډه کړه. یو غږ يې واورېد:

— یاره کوچیه مرداره مو کړه!

شېرگل کين لورته وکتل، یو ځوان ور روان و، سپینه خولۍ يې پر سر وه، په لاس کې يې بیلچه ښکارېدل. شېرگل په ډډه کوچيانې غږ وویل:

— ولې؟ څه مو کړي چې داسې په کاوړ کې يې!

ځوان د شېرگل تر څنگ ودرېد، ورو يې وویل:

— اجب خلک یاست! د جايي وو (ځايي خلکو) سلامت فصلونه مو وخوړل، بیا وايې...

شېرگل په خبره کې ورولوېد:

— چا؟

— تېره شپه کوچيانو زما د تره رشقي ته رمه ور پرېښې وه، سهار ته ډکۍ نه و پاتې.

شېرگل په بېړه وویل:

— زار دې شي، ما خو خدايکه تر اوسه مرداره پرې خوړلې وي.

ځوان يودم وخنډل:

— تاته نه وایم، ته ښه سړی يې، زما درباندي پام و، سیرلی دې له غنمو وشاره.

شېرگل روان شو، ځوان هم په هغه پسې گامونه واخيستل، دواړه د ونې سيوري ته کېناستل. یوه شېبه غلې وو، وروسته شېرگل مخامخ وکتل، ورو يې وویل:

— دا غنم ستاسې دي؟

ځوان ختيځ لورته لاس ونيو، شونډې يې وخوځېدې:

— هاغه هسکه تېره وينې!

— کومه؟

— هاغه چې تپوس پرې ناست دی.

— هو!

— تر هغه ځايه موږ کرلي، ورهاخوا د هغې ټيټې غونډۍ تر لمنې پورې مو بیا د ترونو فصلونه دي. هماغه تېره ټک (پوله) ده.

شېرگل څه ونه ویل، ځوان یوه شېبه غلې و، وروسته يې شونډې وخوځېدې:

— اې کوچیه! خپه راته ښکارې.

شېرگل غلې و.

ځوان وویل:

برېوکی

نصیر احمد احمدي

برېوکی

نصیر احمد احمدي

_ پوروپي يې؟
 شېرگل هغه ته وکتل، شونډې يې وخوځېدې:
 _ نه!
 ناروغه يې؟
 _ نه!
 کوم تاوان دې کړی؟
 _ نه!
 مالونه دې ناجوړه دي؟
 _ نه
 د ځوان تندي تريو شو:
 _ نو بيا څه ټکه درباندي پرېوتې ده چې داسې خپه يې؟!
 شېرگل غلی و.
 ځوان يو دم وخنډل:
 _ مين يې؟
 شېرگل هغه ته وکتل، بېرته يې سر ځوړند شو.
 ځوان وويل:
 _ خوب دې څنگه ده؟
 _ دا دوه شپې مې سترگې نه دي سره وروستي.
 _ اشتها؟
 _ څه؟
 _ ډوډۍ ډيره خورې که کمه؟

برېوکی - نصير احمد احمدي

_ خدايکه مې له پروانه راهيسې گوله هم راپورته کړې وي.
 ځوان يوه شېبه غلی و، وروسته يې وويل:
 _ د خلکو خبرې بدې درباندي لگيږي؟
 _ هو!
 له څه وخته راهيسې؟
 _ دا دوه ورځې کيږي.
 ځوان وخنډل:
 _ مين يې نو توروې که سپين؟!
 شېرگل هغه ته وکتل.
 ځوان وويل:
 _ ته مين شوی يې.
 شېرگل په حيراني ورته کتل...
 ځوان وويل:
 _ سپينه راته وکه!
 د شېرگل شونډې وخوځېدې:
 _ څه؟
 _ څوک دې خونبيري؟
 شېرگل کوم ځواب ورنه کړ.
 ځوان وويل:
 _ کوچۍ ده؟
 _ نه

برېوکی - نصير احمد احمدي

ځوان د هغه وليو ته يو سوک ورکړ، په خندا يې وويل:

— نو کومې جايي زړه درنه وړي؟

— نه

ځوان په حيراني وويل:

— نه کوچۍ ده، نه هم کليواله، نو څوک ده؟

د شېرگل زړه ولړزيد

ځوان وويل

— نه راته وايي

— نه

ځوان وخنډل:

— سمه ده، مه راته وايه! خو زه هم مين يم، دا ټول په ما تېرېږي، نه

خوب لرم او نه هم اشتيا، هيچ شي خوند نه راکوي، بس نو! مينه

همداسې وي..

شېرگل يوه شېبه غلۍ و، وروسته يې وويل:

— رښتيا وايي؟!

د ځوان شونډې وخوځېدې:

— اې کوچيه! خداي خبر ته به پوه شي که څنگه؟! خو زه به د مينې په

باره کې څو خبرې درته وکم، بيا ته په خپله فکر وکه چې مين يې که

نه؟

ما په يو چا زړه بايللی، کله کله بې اختياره ژړا راځي، اوبسکې

تويول راته ښه دي، د سکون او آرامۍ احساس کوم، کله چې شپه

برېوکی

نصير احمد احمدي

برېوکی

شي، لکه هغې چې له ما سره پر يوه بالښت سر ايښی وي، د ورځې

يې په ياد تپې بولم، زړه مې راته وايي چې هرځای راسره وای، هغه

څه مې ورته ويلې وای چې نورو ته يې نه شم ويلای، له خپلو

کاميابيو مې خبره کړې وای او د هغې په ليدو مې په زړه کې پراته

دردونه هير کړي وای.

ځوان غلۍ شو، کوچي ته يې وکتل، بېرته يې شونډې و: خوځيدې

— په خبرو مې وپوهېدې؟

شېرگل په حيراني ورته کتل...

ځوان وويل:

— گوره! که دې د هغې په ليدو د زړه درېدا ډيرېږي، نو مين يې!

که غواړې چې خپل پټ رازونه يواځې له هغې سره شريک کړې، نو

مين يې!

که يې په نه ليدو د خواشيني احساس درته پيدا شو، نو مين يې!

که دې له زړه، نه وته، نو مين يې!

اوس پوه شوې؟!

کوچۍ غلۍ و.

ځوان وخنډل:

— نه غواړې چې هغې ته دروغ ووايي، داسي نه ده؟

کوچي په حيراني ورته کتل...

ځوان وويل:

نصير احمد احمدي

— ساده به درته ووايم! غره ته وگوره! کانو ته وگوره، بوټو ته
سترگې ورواړوه، که دې په هرڅه کې هغه وليده، نو مين يې، مين ته
ټوله دنيا، يواځې خپله مينه ښکاري.
ځوان غلی شو، ناڅاپه يې وخنډل، د شپږگل وليو ته يې يو دروند
سوک ورکړ، په خدا يې وويل:
— پوه شوې که نه؟!

شپږگل غلی و.

د ځوان شونډې و خوځېدې؟

— نوته په کوم يوه کې راځي؟

شپږگل وويل:

— خدايزده!

ځوان ولاړ شو، په زوټه يې وويل:

— ای کوچيه! فکر وکه! که زما غونډې احساس کوي، نو پوه شه چې
مين يې، هو رښتيا! له رمې سره دې پام کوه، للمو ته ورگډه نه شي،
زه درنه لارم.

ځوان حرکت وکړ، شپږگل پسې وکتل، ځوړند سر روان و، ښه شېبه
ووته، لمر د ونې سر ته راغی، د غنمو د سڼو وړو پر سر يوي
سرپوټکې (يو ډول مرغې دی) په هوا کې خپل وزرونه خوځول، ځای
پرځای ولاړه وه، هغې نارې وهلې....

* * *

شېرگل تر زاړه توت لاندې رمه پڼده کړه، کېږدۍ ته يې وکتل، خور
يې ولاړه وه، ورغۍ، وړانگې وويل:

— نور کله خو به وختي راتلې!

شېرگل غلۍ و.

وړانگې وويل:

— زه به ډوډۍ درته راوړم.

د شېرگل شونډې و خوځېدې:

— زړه ته مې نه کېږي.

وړانگې په حيراني وويل:

— سهار دې هم گوله درپورته نه کړه، اوس د ماسپښين سيوري ړنگ
دی.

شېرگل يوه شېبه ودرېد، وروسته کېږدۍ ته ورننوت.

بوډۍ پرته وه، نېور يې ماشوم ته شوله ورکوله، ماري يې هم
ترڅنگ ناسته وه..

شېرگل خیرن بالښت ته ډډه ولگوله، ماري ته يې وکتل، د زړه دربا
يې ډېره شوه، د کليوال ځوان خبره يې په زړه کې راوگرځېده ((که دې
د هغې په ليدو د زړه دربا ډررېږي، نو مين يې)) سريې وځړيد، يو
ژبې مېرېتون د زاړه ليمڅي په وړيو کې نښتی و، ناڅاپه پر مېرېتون

غوړ دسترخوان هوار شو. شېرگل پورته وکتل، خور يې پر
دسترخوان څو پاسټي او يوه ډکه کاسه مستې کېښودې.

شېرگل له پاسټي يوه ټوټه وړ بېله کړه، مستو ته يې وروړه، کله چې
يې گوله خولې ته پورته کوله، ماري ته يې پام شو، هغې ماشوم ته
کتل، وروسته د دواړو سترگې سره وجنگېدې، شېرگل لاندې
وکتل، کاسه يې وروپورته کړه، له مستو يې غوړپ وکړ، کاسه يې
بېرته پر دسترخوان کېښوده.

ولاړ شو، خور يې پسې غږ کړ:

— ډوډۍ دې ونه خوړه!

شېرگل له کېږدۍ ووت، لاړ، د توت سيوري ته کېناست، دښتې ته
يې وکتل، غونډۍ يې تر سترگو تېرې کړې، خوند يې ورنه کړ،
هرڅه يې پر زړه ولاړ وو.

ښه شېبه ووته، چرتونو په مخه کړ، په ذهن کې يې يواځې د ماري
خیره ولاړه وه. يو دم يې وخنډل، خپل ورانه ته يې سوک ورکړ، له
ځان سره يې وويل:

— خوار سړی، څې يې سپی، خپله رمه دې پيايه!

بېرته يې د ماري سړې شونډې او سپين غاښونه سترگو ته ودرېدل،
تندی يې تريو شو، سترگې يې ډکې ډکې کېدې، د کليوال ځوان
خبره ور په زړه شوه ((که د له زړه، نه وته، نو مين يې))

يو دم يې غبرگ لاسونه غوږونو ته وروړل، شونډې يې و خوځېدې:

— توبه خدايه، توبه!

برېوکۍ

نصير احمد احمدي

برېوکۍ

نصير احمد احمدي

رمې ته يې وکتل، خلور ورځې مخکې ژوند ور په زړه شو، نه يې غم پيژانده او نه يې هم په چا پوري زړه تړلی و، ټوله دنيا يې يواځې په خپله کورنۍ کې لیده، د وريو حساب يې ټينګ نيولی و، منی به شل يو نيم شل مېړې وپلورم، پيسې يې تر خولې تېرې دي، تر خوږموني د کور بڼه چلاو پرې کیدی سي، خدای مهربانه دی، مېړې به وري پيدا کړي، هو رښتيا! سر کال بارانونه ډېر دي، ژمی به گرمسير ته ځو، وانه به ډېر وي، مېړې او پسونه به غوښه ونيسي، د خپل زړه پيسې راته جوړولی سي.

يوې مېړې رمبراره کړه، شپږکل ورته وکتل، ورو يې وويل:

— ته څه غم لرې؟! —

يودم يې وخنډل:

— لېونی شوم که څنگه؟! —

ولاړ شو، د توت يوې ټيټې خانګي ته يې لاس کړ، څو تور توت يې خولې ته واچول، خوند يې ور نه کړ، بېرته کېناست، دښتې ته يې وکتل، تر يوه ځايه خړه وه، وروسته د يوې اوږدې تراډې ولاړو او بو غوندي ځلېدله..

هوا ډپه وه، ډېر ليرې غرونه خوځيدل...

بېرته يې سر وڅړېد، پر خړه پاڅه يې تور لوی مېړتون روان و، مېړتون يې د ښي لاس په ګوتو کې ونيو، سترګو ته يې ورننېدې کړ، مېړتون پښې وهلې...يوه شېبه يې ورته وکتل، شونډې يې وخوځيدې:

— کاشکې مېړتون وای.

خدا ورغله، مېړتون يې پر خاورو پريښود، مېړتون منډه کړه، د يوه پراته پسه د ټټر په سپينو وړيو کې ننوت.

شپږکل يوه شېبه د ونې سيوري ته کېناست، وروسته يې سترګې درنې شوې، خوب ورغی، پټکۍ يې په خادر کې ونغاړه، تر سر يې کېښود، دوه درې ځله يې د يوې مېړې ټوخی واورېد، بيا يې بانه سره ورغلل.

* * *

لمر په لوېدو و، د کېږدۍ تر څنگ يو په دوړو لړلی سراجچه موټر ودرېد، شېرگل د باندې ووت، په سپي پسې يې لويه وويشته، دوو وسلوالو ته يې غېږ ورکړه، هغوی اوږدې ږيرې درلودې، په دوړو سپېره ښکارېدل.

درې سره کېږدۍ ته ننوتل، بوډۍ په يوه کونج کې ناسته وه، په اوکلۍ (هاون) کې يې بادبان ټکول...

وسله والو خپلې ټوپکې زړو برستنو ته ودرولې، شاوخوا يې وکتل، بوډۍ يواځې وه، تر څنگ يې ماشوم لغتې وهلې...

شېرگل په زوټه (لوږ غږ) وويل:

— چای!

يوه وويل:

— ادې! څنگه يې؟

بوډۍ سوړاسويلی ويست:

— ښه يم! ژوند ده، تيريرې.

شېرگل وخنډل:

— انا! ته اوس هم د زليخا ځواني غواړې!

نارینه وو وخنډل...

بوډۍ اوکلۍ ټنگوله...

يوه ميلمه شېرگل ته وکتل، په خدا يې وويل:

— پرنگۍ چيرته ده؟

بوډۍ وويل:

— پرنگۍ يې ولې بولې! سمه دمه بوسلमानه ده!

مېلمنو وخنډل...

شېرگل وويل:

— ودې نه لېده؟

— چيرته؟

— د باندې، له تورسرو سره.

مېلمنو يوه بل ته وکتل، يوه يې وويل:

— ترنغري خو يواځې درې کوچۍ راگرځېدلې وې.

شېرگل وخنډل:

— يوه يې پرنگۍ ده.

د مېلمنو خولې وازې شوې، يوه يې وويل:

— ډېره ازادي مو ورکړې!

بوډۍ په خبره کې ورولوېده:

— گلالۍ ده، چاته يې بد نه رسيږي.

مېلمنو وخنډل... بوډۍ اوکلۍ ټنگوله...

شېرگل وويل:

— په مرکز کې څه کيسې دي؟

يوه ميلمه وويل:

برېوکۍ

نصير احمد احمدي

برېوکۍ

نصير احمد احمدي

_ کراره بده ورخ، بیگاه طیارې راغلي، دوه درې دورې يې وخوړې،
 خو بمبارد يې ونه کړ.
 د بودی شونډې وخوځیدې:
 _ شکر
 شېرگل وویل:
 _ پلار مې څنگه و؟
 بودی بله پوښتنه وکړه:
 _ څه وخت راځي؟
 یوه میلمه ځواب ورکړ:
 _ غږ يې نه دی کړی.
 د بودی تندې تریو شو:
 _ داسې هم نه وايي چې کور ده، اور ده، څوک جوړ دي، څوک
 ناجوړ، شل، یونیم شل ورځې يې ووتې، یو وار رانه غی.
 یوه میلمه وخنډل:
 _ رابه شي، زړه مه خوره!
 بودی سوړ اسویلی ویست، شونډې يې وخوځیدې:
 _ اولاد دښمن دی.
 داوخت وړانگه کېږدی ته ورننوته، د مېلمنو تر مخ يې یوه توره
 چایجوشه او دوه گیلایونه کېښودل، شېرگل ته يې وکتل، ورو يې
 وویل:
 _ لمبات (بوره) خلاص شويدي.

برېوکی نصیر احمد احمدي

یوه میلمه وخنډل:
 _ لمبات پرېږده، پرنگی ته ووايه چې تیاره شي.
 د اوکلی ټنگاه غلې شوه.
 د وړانگې رنګ والوت، شېرگل په حیرانی وویل:
 _ ولي؟!
 د مېلمه خندا زور ونيو!
 _ بیا یو يې! نور به يې له شره خلاص شی.
 شېرگل په بېرې وویل:
 _ چیرته؟
 _ اوس خو يې مرکز ته بیا یو!!
 بودی د خبرو وار ونيو:
 _ وژنئ يې!
 _ خدای خبر!
 شېرگل په خبره کې ورولوېد:
 _ پلار مې غوښتي؟
 _ هو!
 وړانگې خپل ورور ته وکتل، د هغه سروڅرېد، نجلۍ چيغه کړه!
 _ نه!
 یو دم يې منډه واخیسته، له کېږدی ووته!
 بودی وویل:
 _ زه به مې زوی ته ووايم!

برېوکی نصیر احمد احمدي

مېلمنو په حيرانۍ ورته وکتل.

د بوډۍ شونډې و خوځېدې:

— تاسي يې نه شی بېولای!

شېرگل وويل:

— انا! تاته خومې پلار مالوم دی، هغه...

بوډۍ په خبره کې ورولبېده:

— هغه زما خبره مني.

يوه ميلمه وويل:

— حاجي خداينور غوښتې ده.

د شېرگل غوښتې زېږه شول.

بوډۍ غلې وه.

شېرگل په زوټه وويل:

— ورته ووايه چې تياره شي!

د وړانگې د ژړا غږ پورته شو...

يوه مېلمنه دوه گيلاسې ډک کړل.

چوپه چوپتيا شوه، يوه هم څه نه ويل، کله کله به د وړانگې د ژړا غږ

اورېدل کېده... ښه شېبه ووته، وروسته مارييا کېږدۍ ته ورننوته، په

کونج کې ايښې تاو شوې عسکري دريشي يې ورواخيسته، بېرته د

باندي ووته.

بوډۍ پسې غږ کړ:

— ته به چيرې نه ځي!

د وړانگې ژړا زور ونيو...

شېرگل په زوټه وويل:

— دريشي دې نه اغوندي، خطر لري.

يوه مېلمنه د تاييد په علامه سرو خوځاوه.

شېرگل خپلې انا ته وکتل، په نا اميدۍ يې وويل:

— موږ څه نه شو کولای.

ماريا ورغږ کړ!

— راي!

بوډۍ په بېرله کېږدۍ ووته.

مېلمانه ولاړ شول.

لمر لويديلی و، لوېديځ ته پرته تار تار وريځې سرې وې، لرې

غزیدلي غرونه تور ښکاريدل.

وړانگې ژړل، بوډۍ او د هغې نږور هم خوابدې وې، خو مارييا

زړورې خبرې کولې، په خبره کې يې ويږه نه وه پرته.

شېرگل غلی ولاړ و، سپي غيل، يوه سيرلي ټوپونه وهل... وسله وال

په موټر کې ناست ول.

ماريا اغوستي کوچيانې کميس ته اشاره وکړه، ورو يې وويل:

— ستا کميس مې راسره يووړ.

وړانگې کوکه کړه!

ماريا د ماشوم مورته مخ ورواړاوه، شونډې يې و خوځېدې:

— بنگل ته وگوره! ښه شوی دی، نرم خوراک ورکوه!

کوچی خپلو سترگو ته ټکری ونيو.

بوډی غلې ولاړه وه، اوږدې لرگینې تسبیح یې اړولې...

ماریا حرکت وکړ، د شپږگل د زړه دریا ډېره شوه.

وړانګه د خپل ورور مخې ته ودرېده، سترګې یې سرې وې، په

خواره خوله یې وویل:

— لالا !

شپږگل غلی و..

ماریا د شا په سیټ کې کېناسته، د موټر د ماشین غږ پورته شو، د

شپږگل پښې ولږېدې، په سترگو یې تیاره راغله، یو دم یې منډه

کړه، د موټر تر مخ ودرېد.

مخکینی دواړه دروازې خلاصې شوې. سپی تر موټر راگرځېده،

غپل یې... وسله وال کښته شول، دوی په حیرانۍ شپږگل ته کتل...

شپږگل ورمخته شو، شاتنۍ دروازه یې خلاصه کړه، ورو یې وویل:

— کښته شه !

ماریا په موټر کې ناسته وه.

یوه وسله وال وویل:

— ته داسې نه شې کولای.

شپږگل چیغه کړه !

— کښته شه !

وسله وال د ټوپک ګڼټ کش کړ.

شپږگل برګ برګ ورته وکتل، د ټوپک میل کښته شو.

وسله وال وویل:

— دا به دې په خیر نه وي.

بوډی په خبره کې وړلوېده:

— خدایکه مورانه بوتله.

وسله وال شپږگل ته وکتل، په کاور یې وویل:

— دا حاجي خداينور غوښتي.

د ماریا شونډې وخوځېدې:

— زه ورسره ځم.

وړانګې په غریو کې وویل:

— لیونی یې !

شپږگل چیغه کړه !

— هغوی به دې ووژني !

ماریا وویل:

— خو زه تاسو ته جنجال نه شم جوړولای.

شپږگل لاس وروغزاوه، ترمټ یې ونيوله او له موټره یې کښته کړه !

یوه وسله وال وویل:

— ښه دې ونه کړل !

شپږگل مخ واړاوه، لاړ او تر توت لاندې کېناست. موټر یوه شېبه

ولاړ و، وروسته یې حرکت وکړ، ښځې کېږدی ته ننوتې، د ماشوم د

ژړا نرۍ غږ اورېدل کېده.

برېوکی

نصیر احمد احمدي

برېوکی

نصیر احمد احمدي

* * *

وړانگې دسترخوان هوار کړ، له مستو ډکه کاسه يې کېښوده، ورو
يې وويل:

—راځئ!

يوه هم حرکت ونه کړ، بودی پرته وه، شېرگل بلې لمپې ته وچي
سترگې نيولې وې، وربندار يې ماشوم مراوه، ماریا هم يوه کونج ته
ناسته وه.

وړانگې څه ونه ويل، د ماریا ترڅنگ غلې کېناسته، بودی ته يې
وکتل، د کېږدی پر تات يې د جړو وينستو او تيرې پزې اوږد سيوری
ښکارېده.

ټول غلي ول، يوه هم څه نه ويل، کله کله به ماشوم د وريجو په گولې
پسې چيغه کړه!

ماریا ورو ولاړه شوه، له کېږدی ووت، د باندې سوږ باد چلېده،
سپوږمۍ نوې راختلې وه، نری ښکارېده، خو بیا يې هم پر دښته
خړه رڼا پرته وه.

ماریا پر يوه هواره تيرې کېناسته، سپی ورغی، لکۍ يې وخوځوله،
پښو ته يې پريووت.

ښه شېبه ووت، سپی سر پورته کړ، وغرېد، منډه يې کړه، ماریا
پسې وکتل، څو گامه ليرې يې يو سيوری وليد، حرکت يې درلود،

برېوکی

نصیر احمد احمدي

د سپي غيا يودم غلې شوه، ماریا په ځير ځير ورته وکتل، سپی او
سړی دواړه ورروان ول.

ماریا په بېړه کېږدی ته ننوته، يوه هم ورته ونه کتل، ټول غلي ول، پر
دسترخوان له مستو ډکه کاسه ايښې وه.

ماریا وويل:

—د باندې يو سړی دی.

شېرگل په بېړه کېناست، ټوپک ته يې لاس وروغزاوه، بودی خپلې
پښې ورتولي کړې.

ټوخی واورېدل شو...

وړانگې وويل:

—ابا!

کېږدی ته يو په ونه دنگ سړی ورننوت.

شېرگل ولاړ شو، وړانگه او د هغې وربنداره هم ودرېدې، بودی
کېناسته، ماریا په حیرانی ورته کتل...

دې دا لمر سوځولې څیره او له سپينې لونگۍ په نکريزو رنگ شوې
راوتلې سړې څنې په غره کې ليدلې وې.

سړي ماریا ته وکتل، پرته له دې چې مخ ورنه واړوي په ملنډو يې
وويل:

—دا خو مو سمه دمه په کور راگډه کړې ده!

د وړانگې پښو پرک واخيست...

برېوکی

نصیر احمد احمدي

سړي خپل زوی ته سترگې ورواړولې، یوه شېبه غلی و، وروسته
بې یو دم چیغه کړه!

— څنگه دې دومره زړه وکړ؟

د شېرگل سر وځړېد.

بودی په مړي غږ وویل:

— هلک ته خشکه مه کوه!

سړي چیغه کړه!

— ده حاجي خداينور ته ځواب ورکړی دی!

ماريا په بیه ورتنه وکتل.

وړانگې ژر له غولي وروڼی ورپورته کړ، سپخیدلی زور بالښت یې

کېښود، خپل پلار ته یې وکتل، هغه ولاړ و.

بودی په سره سینه وویل:

— کښه! سا سمه که! هرڅه به خدای سم کړي.

سړي بالښت ته ډډه ووهله. تندې یې گونځي و، له سپین پټکي یې

په دوړو سپیرې سرې څنې راوتلې وې، څېره یې د لاتین ژیرې رڼا ته

نیولې ښکارېدل...

وړانگه ورمخته شوه، له تورو چایو ډک گیلان یې سړي ته نږدې

کېښود.

چوپه چوپتیا وه، یوه هم څه نه ویل، ټول خواشیني وو، شېبه

وروسته سړي سرپورته کړ، شېرگل ته یې وکتل، ورو یې وویل:

— د تورې غونډۍ تر شا یوه زړه کلاه ده، څوک نه پکي اوسي، خو

دیوالونه یې روغ دي، حاجي خداينور او نور ملگري به یې سبا سهار

اته بجې هلته درته ماتله وي، نه وخته او نه هم ناوخته، پوره اته

بجې، پرنګی وروله او ورو یې سپاره!

وړانگې وویل:

— نه!

سړي ږږ ورتنه وکتل، وړانگه په بیه له کېږدی ووت.

بودی ماريا ته اشاره وکړه!

— دا به هیچیري هم نه ځي!

ماریل په بیه وویل:

— نه! زه ځم!

شېرگل چیغه کړه!

— چپ!

سړي په حیرانی ورتنه وکتل، د شېرگل سر ځوړند شو.

سړي په خشکه وویل:

— نه پوهیږم! دې پرنګۍ په دومره لنډ وخت کې څه کوډې درباندي

کړې دي!

د شېرگل شونډې وڅوځېدې:

— هغوی به یې ووژني!

سړي په خشکه وویل:

— بلا مو ورپسې، مرداره دې کړي! ولې مو دومره زړه پسې تړلې؟
هه؟!!

د باندي د وړانگې د ژړا غږ پورته شو!

ماريا په منډه له کېږدې ووت.

سړي شېرگل ته مخ وړ وړاوه، په خشکه يې وويل:

— بله نه کېږي! وخته به حرکت کوي، پوره اته بجې بايد زړې کلا ته

ورورسېږي! نه وخته نه هم ناوخته! پوه شوې!

شېرگل غلې و.

چوپه چوپتيا شوه، کله کله به د وړانگې د سونگېدا غږ پورته شو،

ماريا به ډاډبينه ورکوله، ډېر پورته د يوې بنگنې طيارې نرۍ غږ

اورېدل کيده...

* * *

ماريا مخ وړاوه، د سهار په خړه کې يې شا ته وکتل، د غونډۍ په
لمنه کې يوه توره کېږدې ولاړه وه، درې تورسرو پسې کتل، بيرته
يې ورميږ کور کې، مخ په ځوړند روانه شوه، يو ځل يې بيا شا ته
وکتل، له هسکو تېږو راوتلې شنې سپاندې، گونگلان (يو ډول
غرني بوټی دی) او تېره اغزي يې تر سترگو شول، کېږدې تر
غونډۍ پټه شوې وه، هيچ هم نه ښکاريدل.

ماريا يوه سره سا واخيسته، شېرگل ته يې وکتل، څو گامه ليرې
ځوړند سر روان...خر پر ښکارېده، ټوپک يې تړلې و، گړندي
گامونه يې اخيستل...

ماريا پښو ته زور ورکړ، څو گامه يې واخيستل، يودم يې چيغه
کړه!

— وای!

شېرگل په بيره ور وکتل، د نجلی پښو ته نږدې يوې سوي منډه
واخيسته، شېرگل ټوپک پسې ونيو، سوي تر يوې لويې ډبرې ټوپ
کړ، په سپاندو او بوټو کې يې منډه کړه، تر غونډۍ واوښت.

ماريا يودم وخنډل:

شېرگل په حيرانۍ ورته وکتل...

ماريا غلې شوه.

شېرگل ټوپک غاړې ته واچاوه، ورو يې وويل:

— اَجبه نجلۍ مې وليده ! مرگ ته روانه يې ، بيا هم خاندې !
ماريا څه ونه ويل ، شېرگل خپل تگ ته دوام ورکړ . نجلۍ په هغه
پسې گړندۍ روانه وه...
نرۍ باد چليده ، پاس يوه غوټه توره وريخ ولاړه وه ، نور اسمان شين
و.

بنه شېبه ووتنه ، دوي يوه غونډۍ تر شا پرېښوده ، د دوهمې په
نيمايي کې د بوتوانو (هغوی چې په غره کې بوټي وهي) له خوا په
جوړه شوې نرۍ لاره کې مخ پورته روان ول . پاو وروسته د غونډۍ
سرتنه وختل ، شېرگل په يوه اواره ډبره کېناست ، ماريا ورورسیده ،
شېرگل وويل:

— سا به سمه کو !

نجلۍ دوه ، درې گامه واخيستل ، سړي ته مخامخ په يوه بله ډبره
کېناسته شاوخوا يې وکتل ، هسکې او ټيټې غونډۍ وې ، ژوندۍ
سارۍ نه ښکارېده.

ماريا وويل:

— څو بجې دي؟

شېرگل گړۍ ته وکتل ، شونډې يې وخوځېدې:

— پاو کم شپږ !

د ماريا پرمخ د اوبو څاڅکۍ ولگيد ، پورته يې وکتل ، پر سريې
توره پنډه وريخ ولاړه وه . دوهم څاڅکۍ يې سترگې ته برابر شو ،
ځمکې ته يې وکتل ، د مار سپين پوستکې پروت و.

د شېرگل غږ يې واورېد:

— ډېر وخت نه لرو.

له دې سره ولاړ شو.

ماريا وويل:

— څومره لاره پاتې ده؟

د شېرگل شونډې وخوځېدې:

— ايله اتو بجو ته ورسېږو.

ماريا په سړي پسې روانه شوه . پاو نورووت ، دوي د يوې ټيټې
غونډۍ په لمنه کې گامونه اخيستل... د باران څاڅکي ډېر شوي وو ،
په نرۍ باد کې د لنډې خاورې بوی تاوېده او ډېر لري يوې زرکې
نارې وهلې . کرکه کرکه کرکه...

دوي بنه شېبه مزل وکړ ، تريوې بلې غونډۍ واوښتل ، ماريا وويل:

— څو بجې دي؟

شېرگل په مړاوي غږ ځواب ورکړ !

— شپږ نيماي !

د ماريا شونډې وخوځېدې:

— دمه نه کوو؟

کوم ځواب يې وانه وړېد ، سړی هماغسې پورته خوت...

دوه درې دقيقې يې نور هم مزل وکړ ، شېرگل يو ناڅاپه ودرېد ، پرته

له دې چې ماريا ته وگوري ، ورو يې وويل:

— څه نه اورې !

برېوکی

نصير احمد احمدي

برېوکی

نصير احمد احمدي

ماريا غور ونيو، د يوې بنگنې (بې پيلوټه) الوتکې نړۍ غږ اورېدل
کېده، ورو يې وويل:
_ نه!

د شېرگل شونډې و خوځېدې:
_ طياره نه ده؟

ماريا وويل:

_ نه پوهېږم!

سړی روان شو، ماريا هم گام واخيست، شېبه وروسته د غونډۍ سر
ته وختل.

شېرگل وويل:

_ دمه کولی شې، خو لنډ وخت.

ماريا په يوه لويه ډبره کېناسته، ورو يې وويل:

_ خومره لاره پاتې ده؟

سړي ورته وکتل، د نجلی له خړ ټکري راوتلی تور پيکی لوند و، پر
سپين تندي يې خو تاره لاندې ونيسته سړين ول او پر زنه پورې يې د
باران يورونې څاڅکۍ ځړېده.

شېرگل ځمکې ته وکتل، ويې ويل:

_ دومره وخت نه لرو، بايد اتو بجو ته ځانونه ورسوو، يا الله!

له دې سره ولاړ شو، پنبه يې ونيوېده، پر کيڼ اړخ پرېووت، خو
بېرته ژر ودرېد.

ماريا په بېړه وويل:

_ ژوبل خو نه شوې؟

شېرگل تشي ته لاس ونيو، خو څه يې ونه ويل.

لاندې تر بلې غونډۍ څه کم يو پاو لاره هواره وه، بوتې کم ول، ځای
ځای به يوې مېرې منډه واخيسته، د غار تر څنگ په پردو و پنبو
ودرېده، شاوخوا به يې وکتل، غار ته به ننوته.

دوئ په هوارۍ کې پټه خوله روان ول، يوځای د ماريا د گڼې
کوچيانې کميس لمن په يوه تېره اغزي کې بنده شوه، لاس يې ور
وغځاوه، په گوته کې يې نړۍ درد احساس کړ، روانه شوه، گوټې ته
يې وکتل، ډومبک وينه ترې راوتلې وه.

لمر راختلی و، د وريځو يوه څنډه ژېړه ښکارېده، ختيځ لور ته شنه
زرغونه ولاړه وه، ښه شېبه ووت، د ماريا گامونه ورو شوي وو، خو
شېرگل گړندۍ تگ کاوه، لوړې ژورې يې نه لېدې، ښځه روانه و، د
دواړو تر منځ دوه، درې شله متره واټن پروت و.

کوچي شا ته وکتل، سړيې وڅوځاوه، يوه هواره ډبره يې د ناستې له
پاره خوښه کړه، کېناست، نجلی ورو رسېده، سړی ولاړ شو.

ماريا وويل:

_ ستړې يم!

شېرگل بېرته کېناست، ماريا ته يې وکتل، ټکري يې په غاړه کې
پروت و، نري باد يې تور ونيسته يوې، بلې خواته اړول.

شېرگل گړۍ ته وکتل، ماريا په بېړه وويل:

_ خو بجې دي؟

شېرگل يوه شېبه غلی و، وروسته يې سره سا واخيسته:

ـ درې پاوه وخت لرو!

ماريا په خواره خوله وويل:

ـ دمه کولی شم؟

کوچي د هو په نښه سر وخواوه.

ماريا وويل:

ـ مننه!

د شېرگل سروڅرېد. ماريا مخامخ وکتل، باران درېدلی و، د لمر

وړانگې پر لندو غونډيو لگېدلې... هرڅه پرېولې بېکارېدل، پر

سپاندو او اغزيو پورې رڼو څاڅکو ټال خوړ...

شېرگل په مړاوي غږ وويل:

ـ يا الله!

ماريا ولاړه شوه. دواړو حرکت وکړ، شېبه وروسته د غونډۍ سر ته

وختل، د غونډۍ سر تر ډېره هوارو، تگ دومره زور نه غوښت،

دوئ په اسانۍ سره گامونه اخيستل... په لنډ وخت کې يې ډېره لاره

ووېله، خو وروسته يې يوه هسکه مخې ته ودرېدله، دا غونډۍ تر

تېرو غونډيو لوړه وه، تېرې ډېرې يې درلودې، تکې تورې، رنگ يې

د سکرو غونډي و.

ماريا په بېره وپوښتل:

ـ څومره لاره لا پاتې ده، ډېر وخت...

شېرگل په خبره کې ورولوېد:

ـ دا وروستۍ غونډۍ ده، شاته هوارې لري، کلاهمالته ده، د

غونډۍ له سره يې ليدۍ شپې.

د ماريا سروڅرېد، مخ پورته روانه شوه، يوه شېبه يې مزل وکړ، خو

کله چې يې شاته وکتل، داخل شېرگل پاتې و.

نجلی ماته شوه، کوچی ورو رسېد، د ماريا تر څنگ تېر شو، خو

گامونه يې بېسېکه ول، د پخوا غونډۍ يې پياوړې تگ نه کاوه.

ماريا په سړي پسې روانه شوه، دواړه غلي ول، يواځې د وړو ډبرو د

ښوردو او لاندر رغړيدو غږ اورېدل کېده...

د غونډۍ نيمايي ته رسيدلي وو چې شېرگل يو دم ودرېد، نجلی

ورته وکتل، حيرانه شوه، د سړي سترگې له اوبښکو ډکې وې.

ماريا په بېره وويل:

ـ څه خبره ده؟!

د شېرگل سروڅرېد، کېناست.

ماريا وخنډل:

ـ کوچيان په تگ کې غښتلي وي، خو...

شېرگل په خبره کې ورولوېد:

ـ سترې نه يم

ـ نو بيا څه خبره ده؟

شېرگل غلی و.

ښه شېبه ووت، يوه هم څه نه ويل، خو وروسته د شېرگل شونډې

وخوا ځېدې:

برېوکی

نصير احمد احمدي

برېوکی

نصير احمد احمدي

— ته تلی شې !

ماريا په حيراني وويل:

— چېرته؟

— نه پوهېږم! هرچېرته چې دې زړه وي، خو له دې ځايه لاړه شه!

نجلی د هغه تر څنگ کېناسته، سړي ته يې وکتل، له سترگو يې اوبنکې روانې وې.

ماريا په حيراني وويل:

— ته ژاړې؟

شېرگل مخ ورنه واړاوه.

ماريا وويل:

— څه خبره ده؟

شېرگل يوه شېبه غلې و، وروسته يې پر پزه لستونۍ تېر کړ، په مړاوي غزېې وويل:

— تا به ووژني.

نجلی د هغه تر څنگ کېناسته، شونډې يې و خوځېدې:

— ته ولې خواشینی بې؟

— د کوچي بدن پرک واخيست.

نجلی وويل:

— ته ښه سړی بې، زما له پاره دې خپله کورنۍ خطر ته ورکړه، زه...

شېرگل چيغه کړه!

— په خبره پوه شه! دوی به دې مړه کړي!

ماريا غلې وه، وروسته يې وويل:

— خدای ته به يې پرېږدو، راځه!

له دې سره ولاړه شوه، دوه درې گامه يې واخيستل، شېرگل چيغه کړه!

— ته لیونی بې!

ماريا ورته وکتل، سړی ځای پر ځای ناست و، ورغله، د کوچي تر څنگ ودرېده، ورو يې وويل:

— زه تا او ستا کورنۍ ته غم نه شم پرېښودلای.

شېرگل يو سوړ اسويلی ويست، شونډې يې و خوځېدې:

— ځم، وطن پرېږدم، خو ته له دې ځايه لاړه شه!

ماريا يوه شېبه غلې وه، وروسته يې په حيراني وويل:

— ولې؟ ته زما له پاره ولې دومره لويه قرباني ورکوي؟ هه!

د شېرگل سر ځوړند و.

ماريا وويل:

— ته خو پوهېږې! زه هيڅ نه لرم، تاته پيسې نه شم درکولای!

شېرگل رډ رډ ورته وکتل، يودم يې چيغه کړه!

— پيسې په بلا وهم!

— نو بيا ولې ځان خطر ته ورکوي؟ هه!

د شېرگل سر وځړېد.

ماريا وويل:

— راته ووايه!

برېوکی

نصير احمد احمدي

برېوکی

نصير احمد احمدي

شېرگل غلی و.

ماریا خپله خبره تکرار کړه:

__ راته ووايه!

شېرگل چیغه کړه!

__ ته مې خوښیږې!

د نجلی رنگ والوت.

شېرگل منډه کړه، په یوه سا خو متره پورته وخت، ځنگونه یې پر وړو تیرو ولگېدل، سړیې ځوړند شو.

ماریا تر ډېره لاندې ولاړه وه، زړه یې سستي کوله، سترګې یې له اوښکو ډکې وې، ښه شېبه ووته، وروسته یې ټوپک ورپورته کړ، روانه شوه، د سړي تر څنگ ودرېده، هغه ژړل...

ماریا کېناسته، شېرگل ته یې وکتل، سړیې ځوړند و، د ماشوم غوندې یې سلګۍ وهلې...

شېرگل په غریو کې وویل:

__ زه څه خبر وم، ماته خو یوه کلیوال ځوان را پام کړل، ویل یې چې ته مین یې، هغه رښتیا ویل، ټولې خبرې یې سمې وختې، زه خپه یم، ډېر خپه، له تا پرته به څه کوم؟! هه! ته ووايه! زه...

ویې ژړل او خبرې یې پرې شوې.

د نجلی سترګې ډکې ډکې کیدې...

ښه شېبه ووته، شېرگل سونګېده، نجلی غلې وه... وروسته ماریا د کوچي پر اوږه لاس کېښود، ورو یې وویل:

__ راځه! ناوخته شو!

شېرگل په پښو ودرېد، سړیې څرېدلې و، مخ پورته روان شو.

ماریا ټوپک اوږې ته کړ، په سړي پسې روانه شوه، شېبه وروسته د غونډۍ سرته وخته، شېرگل ځوړند سرناست و.

نجلی مخامخ وکتل، تر ډېره هواره دښته وه، وروسته شنې کړوندې ښکارېدلې، ورپسې څرک وروڼه پراته ول.

ماریا غړۍ اوږده کړه، غټو ډبرو د غونډۍ لمنه پټه کړې وه، زړه کلا نه ښکارېده.

نجلی د کوچي تر څنگ کېناسته، هغه ورو ورو سلګۍ وهلې... نجلی په مړاوي غږ وویل:

__ زه ستا په درد پوهېږم، ستا مېړانه دې هم نه شم هېرولی، خو...

نجلی غلې شوه.

شېرگل په غریو کې وویل:

__ ما نه غوښتل، خو بس نو! زړه دی، پام مې نه و، نه پوهېږم ولې!

خو ته مې ښه ایسې!

ماریا په خبره کې ورولوېده:

__ خو...

غلې شوه.

شېرگل پر خپله پزه لستونۍ تېر کړ، ورو یې وویل:

__ اوس هم وخت لرې، له دې ځایه لاړه شه! زه به لاړه در وښیم، لنډه لار، بس! یو، یونیم ساعت مزل غواړي، هلته عسکري پوسته ده.

برېوکی

نصیر احمد احمدي

برېوکی

نصیر احمد احمدي

نجلی د سړي تر لاس تړلې گړۍ ته وکتل، لس کمې اته وې، ورو یې وویل:

— اوس ناوخته دی، هر څه پای ته ورسېدل.

شېرگل سر پورته کړ، سترگې یې سړې وې، بیرته یې لاندې وکتل، ورو یې وویل:

— هیڅ هم پای ته نه دي رسیدلي، هغوی لاندې په کلا کې دي، خدای خبر! یا به اوس را رسیږي، راځه! بېرته له غونډۍ کښته شو، څوک مو ویني! هه!

ماریا ولاړه شوه، ورو یې وویل:

— نه!

شېرگل په حیرانۍ ورته وکتل، نجلی ټوپک غاړې ته اچولی و، دښتې ته یې وچې سترگې نیولې وې.

شېرگل په بیرې وویل:

— که په تاڅه وشول، نوزه

ماریا د خبرو وار ورنه ونيو:

— په ما هیڅ هم نه کیږي!

دایې وویل، روانه شوه.

شېرگل منډه کړه، نجلی ته مخامخ ودرېد، د هغې اوږو ته یې ټکان ورکړ، په لوړ غږ یې وویل:

— ته لیونی یې!

د ماریا په ټنډه کې گونځې پیدا شوې:

کوچي په حیرانۍ ورته کتل...

نجلی د سړي لاس ونيو، گړۍ ته یې وکتل، پنځه کمې اته وې، لاس یې پرېښود، روانه شوه...

شېرگل پسې کتل...

ماریا گړندي گامونه واخیستل، سترگې یې له اوښکو ډکې وې، سا یې لنډه لنډه کېده... شېبه وروسته لاندې یو څر دېوال ښکاره شو، ور مخته شوه، د غونډۍ له سره یې یوه زړه کلاه سترگو ته ودرېده.

هسک سره بخون دیوالونه تر یوه یوه نیم جریب ځمکې راتاوول، په منځ کې یې زړې کوټې ښکارېدلې، دوو یې بامونه لرل، نوري یې ړنگې وې.

ماریا ځای پر ځای کېناسته، شېرگل ورورسېد، د خواست په ژبه یې وویل:

— داسې مه کوه!

ناڅاپه د دیگ بخار د شپیلۍ غوندي نری شنهارۍ واورېدل شو، دواړو په بیرې پورته وکتل، په یوه توره گړندۍ اوږدې اوسپنې پسې سپین لوگی روان و، لوگی ټیت شو، ځمکه ولړزېده، تر کلا سړې لمبې راتاوې شوې... سړې تورو لوڅو ونيو...

د کوچي ړنگ والوت، پر ځمکه اوږد وغځېد.

دروند غږ یې په غوږو ننوت، یوه جیت الوتکه پر کلا ور ټیټه شوه، درب شو، لویې وړې ډبرې ورغړیدې، توره لوڅه پورته شوه... کلا نه ښکارېده

له لوگي يو څوک راووت، سرې لمبې ترې تاوې وې، چيغې يې وهلې... څو گامه يې واخيستل، ولوېد، سره لمبه ترې راوگرځېده... دروند غږ يې واورېد، شمال شو، په بېړه يې شا ته وکتل، يواځې څو گامه ليرې اوږده څرخونه تاوېدل، تر غونډۍ سلامت چورلکه (هليکوپټر) راپورته شوه، سرته يې ودرېده، په پرانيستې دروازه کې يې يو عسکر ناست و، مشينگنه يې کوچي ته نيولې وه...

دوهمه چورلکه راپورته شوه، دا ټول د سترگو په رپ کې پېښ شول. شېرگل ماريآ ته وکتل، نجلی. ډاډه ناسته وه، له ځايه نه وه خوځېدلې، خوشاله ښکارېدل.

د کوچي زړه اور واخيست، پر سترگو يې تياره راغله، ولاړ شو، نجلی يې د وليو په مينځ کې په لغته ووهله، پرمخې پرېوته، ټوپک يې له ورنو وښوېد.

شېرگل ټوپک ته لاس وروغځاوه، ټک شو، کوچي شا پر تخته ولوېد، د ماريآ له خولې ځگونه باد شول، چيغه يې کړه، په انگريزي يې څه وويل، پر کوچي ورپرېوته.

سرې تر څڼو ونيوله، په ښۍ اوږه کې يې نرۍ درد تير شو، لاس يې له حرکت ورواړېد، کين لاس يې پر ځمکه وټپاوه، تير په گوتو ورغله، ماريآ يې لاس ټينگ ونيو، چيغه يې کړه!

— هغوی به دي ووژني!

برېوکی

نصير احمد احمدي

عسکر ورور سېدل، د شېرگل لاسونه يې شاته ورواړول، عسکر چيغې وهلې، څه يې ويل، خو کوچي يې په ژبه نه پوهېده.

شېبه وروسته يې د سرې لاسونه وروټول، يوه چورلکه څو گامه ليرې ناسته وه، څرخونه يې تاوېدل، بلې د کلا پر سردوري وهلې... وروسته له ناستې چورلکې څو تنو ټوپ کړل، ټول له رنگه سره ول، ژېړ وښته يې درلودل، جگ او هډور ښکارېدل.

يو دنگ سرې تر مخ و، د هغه په ټټر پورې سپينو او ژېړو روپيو ټال خوړ، نجلی ته يې کلکه غېږ ورکړه، د هغې لاس يې ټينگ ونيو، خوله يې له خدا، نه سره ټولېده، په انگريزي يې څه وويل، بيا له څو نورو عسکرو سره لاندې د کلا په لور کښته شو.

د غونډۍ پر سردري عسکر پاتې شول، يو يې چورلکې ته نږدې ولاړ و، دوو نورو د مشينگنو خولې کوچي ته وراړولې وې...

د شېرگل له خولې ځگونه باديدل، پوچ پاش يې ويل، ښۍ اوږه يې په وينو سره وه.

ماريآ يوه عسکر ته څه وويل، هغه منډه کړه، کله چې بېرته راغی، په لاس کې يې يو تور بکس ښکارېده.

عسکر ټيپي ته مخامخ کېناست، بکس يې خلاص کړ، له رنگارنگ دواوو، پلسترونو او سپينې پختې (پنې) ډک و. وروسته يې پر يوه ټوټه سلامت بوتل تش کړ، ټوټه يې د کوچي اوږې ته ورنږدې کړه، کوچي شا ته شو، ماريآ وويل:

— پرېږده چې زخم دي پانسماں کړي، مرمۍ وتلې ده، جوړېږي!

برېوکی

نصير احمد احمدي

شېرگل تو کړل، د نجلۍ له سپينې زڼې لارې وڅڅيدې.

کوچي چيغه کړه!

__ تا ماته دوکه راکړه!

ماریا خپل لستونې پر زنه تېر کړ، کلا ته یې وکتل، تور لوگی ترې

پورته کېده، ورو یې وویل:

__ ما یواځې خپله دنده ترسره کړه، حاجي خداينور د امریکې گټو ته

سترگوانې و، ده زموږ پر ضد جنگيالي روزل، د جنگ پلانونه یې

جوړول، تېر کال یې څلور امریکایان ووژل، نن زموږ وارو، غچ مو

واخیست.

نجلۍ غلې شوه.

شېرگل په حیرانۍ ورته کتل...

ماریا عسکر ته اشاره وکړه، عسکر د شېرگل د ټپ په پاکولو بوخت

شو، کوچي کوم غبرگون ونه ښود، ماریا وویل:

زه پوځي نه یم، تر اوسه مې ماشې ته گوته نه ده وروړې، زه د

امریکې استخباراتو ته کار کوم، تېر کال افغانستان ته راغلم، پوره

لس میاشتې مې بېلابېل تمرینونه ولیدل، نیمه هېره شوې ژبه مې له

سره زده کړه، له خلکو سره وغږېدم، په دود، دستور مې ځان پوه کړ،

مختلف کتابونه مې ولوستل.

نجلۍ وټوخل، بېرته یې شونډې وڅوځېدې:

یوه ورځ مې چادري پر سر کړه، له نظامي اډې ووتم، یواځې وم،

سړک ته وختم، یوه کرایي موټر ته مې لاس ورکړ، د نږدې ولسوالۍ

برېوکی

نصیر احمد احمدي

کلینیک ته ورغلم، کلیوالې ښځې وې، خبرې مې ورسره وکړې،

سمه دمه پښتنه وم، کلیواله پښتنه، یوې هم کوم شک وانه خيست،

یواځې یوې پیغلې زما د رانه پوستکي او پستو وینستو راز راڅخه

وپوښت، نور هیڅ خبره نه وه.

ماریا غلې شوه، کوچي په حیرانۍ ورته کتل... نجلۍ وویل:

ماته یواځې یو ماموریت راکړل شو، د حاجي خداينور پیدا کول، د

هغه په موندلو پسې امریکې ډېرې هڅې کړې وې، انعامونه یې

ټاکلي ول، جاسوسان یې پسې اچولي وو، خو کومه گټه یې نه کوله،

حاجي خداينور مرموز سړی و، درک یې نه لگېده.

دوئ دا ماموریت ماته راوسپاره، پوهېدم چې له خطر ډک دی،

مرگ ورسره تړلی دی، خو بله چاره مې نه لیده، امر و، باید پر ځای

شوی وای.

ماریا یوه شېبه غلې شوه، بېرته په خبرو راغله:

بخت یاري راسره وکړه، لس ورځې مخکې زموږ استخباراتي

سرچینو ته خبر راغی چې حاجي خداينور په همدې سیمه کې لیدل

شوی دی، دا زموږ له پاره ښه چانس و، بېړنۍ غونډه داېره شوه، پر

پلان مو کار پیل کړ، نقشه مو مخې ته واچوله، د حاجي خداينور د

پیدا کېدو احتمالي ځایونه مو په نښه کړل، هره خوا مو وسنجوله،

کار د کاغذ له مخې سم جوړ شو، له پلان سره سم، زه باید د مخالفو

وسلو الو مینځ ته ورغلې وای، خو دا کار تر ټولو ستونزمن و، پوره

برېوکی

نصیر احمد احمدي

دوه ساعته مو خبرې وکړې، بله چاره نه وه، ما بايد اسارت ته ځان ورکړی وای.

درې ورځې وروسته يې د جوړ شوي پلان له مخې په يوه پوځي موټر کې کينولم، دريو موټرو حرکت وکړ، په هغه لار لارو چې له خطر ه ډکه وه، زموږ پلان سم وخوت، د درې په مينځ کې ډزې راباندي وشوې، موټر ودرېدل، له عسکرو سره کښته شوم، تريوې لوړې پرېنې مې ځان پټ کړ، مرمۍ مې پر سر تېرېدې، مرگ مې په سترگو ليد، خو پلان له نقشې سره سم پرمخ لاړ، عسکر د چورلکو په مرسته وتښتېدل او زه اسيره شوم.

لومړی مې وهل وخوړل، بيا يې غره ته بوتلم او وروسته يې تاسو ته دروسپارلم.

ما ريا غلې شوه، د خپل کوچيانې کميس گريوان ته يې لاس کړ، بېرته يې راويست، په گوتو کې يې د قلم د سر غوندي نرۍ اوسپنه ښکارېده، څوکې يې غمۍ درلود، کله کله به خپه سره رڼا ترې راووته...

نجلی ورو وويل:

ما په کيږدۍ کې څو ورځې تېرې کړې، خوله مرکز سره مې تماس درلود، د دې دستگاه په برکت يې زما ټولې خبرې اورېدلې، له هرڅه خبرېدل، زړې ژرندې ته نږدې ماینونه هغوئ ويستل، زه هم ډاډه وم، د خطر په وخت کې رارسيدل، بخت ياري راسره وکړه، هرڅه سم

برېوکی

نصير احمد احمدي

پرمخ لاړل، کيږدۍ له مصنوعي سپوږمۍ څخه کنټرولېده، کله کله به يې پيلوټه الوتکې هم دورې وهلې، هرڅه تر کنټرول لاندې ول.

نجلی غلې شوه، کوچي هيڅ نه ويل، سترگې يې سرې وې، په ټنډه کې يې گونځې ليدل کېدې، خبره يې نېولې وه.

ما ريا ولاړه شوه، له کلا څخه هماغسې لوگي پورته کيدل، سرتيري په کنډوالو کې گرځېدل...

نجلی کوچي ته وکتل، پر اوږه يې سپينه ټوټه تړل شوې وه.

ما ريا ورو وويل:

ته له زړه صاف سړی يې، خو خور دې ډېره خوږه ده، هغه...

کوچي چيغه کړه!

خو تا غلط کړو!

ما ريا يوه ترڅه موسکا وکړه، شونډې يې وخوځيدې:

ته څه فکر کوې؟! که طيارې نه وای راغلې، دوی به ژوندی پريښې وای، ته په خپله پوهېږې، په جگړه کې هر لوری خپلو گټو ته گوري، که يې ونه وژنې، نو وژني دي، ما يواځې خپل ماموريت تر سره کړ، په خپل قول ودرېدم، تاسو ته مې هيڅ تاوان درونه رساوه، د اوږې ټپ دې هم له خپله لاسه، که تا ټوپک ته لاس نه وای ورغځولی، هغوئ نه ويشتي، ما ورته ويلې وو چې تاته کوم تاوان درونه رسوي.

تېز شمال شو، نجلی پورته وکتل، پر سريې چورلکه ولاړه وه، شېبه وروسته د هغې بلې چورلکې تر څنگ کېناسته، څرخونه يې

برېوکی

نصير احمد احمدي

تاو بدل... سپاندې او غرنې بوتې يوي خواته ږنگ پراته ول... له چورلکې څخه څو سرتېر وټوپ کړل، دوي خوشاله ښکارېدل، خبرې يې کولې، خندل يې... مارييا ټولو ته لاس ور اوږد کړ، يوه له ونې دنگ شين سترگې ځوان د نجلۍ گڼ کوچيانې کميس ته اشاره وکړه، څه يې وويل، ټولو وخنډل.

يوه بل له ځمکې شل ډزې ټوپک ورپورته کړ، د چورلکې خواته گړندۍ روان شو، شېرگل پسې کتل، په سترگو کې يې کرکه پرته وه...

شېبه وروسته نور سرتيري هم پورته ور وختل، د يوه په لاس کې توره پلاستيکي کڅوړه وه، ډکه ښکارېدله، دوو نورو سوځيدلې مشينگنې خپلو ملگرو ته ورسېدلې...

يو سرتيري ور دمخه شو، کوچۍ يې د مشينگنې پر ميل وواهه، دالوتکې خواته يې اشاره وکړه، مارييا په بېرېه ور نږدې شوه، سرتيري ته يې څه وويل، هغه يوي خواته غلې ودرېد.

پنځه دقيقې نورې هم تېرې شوې، وروسته ټول د چورلکو خواته روان شول، مارييا او دوه نور سرتيري کوچي ته نږدې ولاړ وو.

مارييا ورو وويل:

پاته شوه د مينې خبره، ته ښه سړۍ يې، خو...

شېرگل لارې توکړې، چيغه يې کړه!

دروغ وو، ټول دروغ وو، ته مې د سپۍ غوندي بده ايسې!

مارييا وخنډل، ورو يې وويل:

هر رنگه چې دې زړه وي، خو ما کوژده کړې، واده ته مې دوي مياشتې پاتې دي.

د شېرگل سترگې له اوښکو ډکې وې...

مارييا يوه سرتيري ته اشاره وکړه، هغه ټيټ شو، د کوچي لاسونه يې خلاص کړل. شېرگل په بېرېه يوي ډيرې ته لاس ور وغځاوه، ولاړ شو، پرله پسې ډزې شوې، د کوچي پښو ته يوه ليکه مړه دوړه پورته شوه، بل سرتيري د کنډاغ وار پرې وکړ، کوچۍ پر کيڼ اړخ پرېوت.

مارييا ورته وکتل، د کوچي خوله وينې وه.

نجلۍ د چورلکو خواته روانه شوه، دوو نورو سرتېرو هم حرکت وکړ، مشينگنې يې د کوچي خواته نيولې وې...

نجلۍ دروازې ته نږدې پر څوکۍ کېناسته، سترگې يې له اوښکو ډکې وې، کوچي ته يې کتل...

چورلکې ټکان وځوړ، له ځمکې پورته شوه، کوچۍ پر پښو ودرېد، په چورلکې پسې يې منډه کړه، چيغې يې وهلې، تېرې يې ویشتلې، څه يې ويل، خو غږ يې نه اوريدل کيده، سرتېرو خنډل...

چورلکه پورته وخته، ډېره پورته، شېرگل د يوه ټکي غوندي ښکارېده، خو نجلۍ له هغه څخه سترگې نه اړولې، کوچۍ ولاړ و، شاوخوا څرې غونډۍ ترې راگرځېدلې وې، له کلا تور لوگي پورته کيدل...

چورلکې څنگ بدل کړ، ليرې يوي بوربوکۍ دورې خوړلې، نېغه د شنو فصلونو خواته ور روانه وه.

پای
۱۳۸۸ لمریز کال ، د سرطان شپږمه

[Download from:aghalibrary.cm](http://aghalibrary.cm)

نصیر احمد احمدي

برېوکی